
ಪುಟಗಳು 
ಮೊದಲ ಮುದ್ರಣ 
ಕಾಗದ | 
ಬೆಲೆ 


2009 
ಎನ್.ಎಸ್. ಮ್ಯಾಪ್ತಿ 80 ಜಿಎಸ್ಎಂ 
ರೂ 40 / 
ಲೇಖಕರದ್ದು 
1 / 8 ಡೆಮಿ . 
1000 
ಪ್ರೊ ಶಿವರಾಮಯ್ಯ 
ಡಾ . ಕೆ. ವೈ . ನಾರಾಯಣಸ್ವಾಮಿ 
ಡಾ . ಕೆ. ಪುಟ್ಟಸ್ವಾಮಿ 
ಡಾ . ಬಿ. ಯು . ಸುಮ 


ಪ್ರತಿಗಳು 


ಸಲಹಾ ಸಮಿತಿ : 


ಮುಖಪುಟ 


ಪ್ರಕಾಶಕರು 


ಎಂ . ಬೈರೇಗೌಡ, ಪ್ರಗತಿ ಗ್ರಾಫಿಕ್ಸ್ - ಬೆಂಗಳೂರು 
ನಂ . 119 , 3ನೇ ತಿರುವು, 8ನೇ ಮುಖ್ಯ ರಸ್ತೆ , ಹಂಪಿನಗರ 
ಬೆಂಗಳೂರು- 104. ದೂರವಾಣಿ: 080 - 23409512 


ಮುದ್ರಕರು : 


ವಿಶ್ವಾಸ್ 


డ్రింబో 
VISHWAS PRINTS 
23 , 3ನೇ ಅಡ್ಡರಸ್ತೆ , ನಂಜಾಂಬ ಅಗ್ರಹಾರ 
ಚಾಮರಾಜಪೇಟೆ, ಬೆಂಗಳೂರು - 18 
ದೂರವಾಣಿ : 26604835 | 


ನಿಮ್ಮೊಡನೆ 
ಡಾರ್ವಿನ್ ಹುಟ್ಟಿ ಈ ವರ್ಷಕ್ಕೆ ಇನ್ನೂರು ವರ್ಷಗಳಾದವು. ಜಗತ್ತಿನಾದ್ಯಂತ 
ದ್ವಿಶತಾಬ್ಲಿಯ ಸಂಭ್ರಮ . ಇದರ ಜೊತೆಗೆ ಇನ್ನೊಂದು ವಿಶೇಷವೂ ಸೇರಿದೆ. ಡಾರ್ವಿನ್ 
ರಚಿಸಿದ 'ಜೀವಿಸಂಕುಲಗಳ ಉಗಮ ' ಕೃತಿ ಪ್ರಕಟವಾಗಿ ಸರಿಯಾಗಿ ನೂರೈವತ್ತು 
ವರ್ಷಗಳಾದವು. ಹಾಗೆಯೇ ' ಡಾರ್ವಿನ್ ಫೌಂಡೇಶನ್ ” ಜನ್ಮತಳೆದು ಐವತ್ತು ವರ್ಷಗಳು 
ಸಂದಿವೆ. ಡಾರ್ವಿನ್ ಪ್ರತಿಪಾದಿಸಿದ 'ಜೀವಿವಿಕಾಸ ಸಿದ್ದಾಂತ'ಕ್ಕೆ ನೆಲೆ ಮತ್ತು ಸೆಲೆ 
ಒದಗಿಸಿದ್ದು ದಕ್ಷಿಣ ಅಮೆರಿಕ ಖಂಡದ ಈಕ್ವೆಡಾರ್‌ಗೆ ಸೇರಿದ ' ಗಲಾಪಗಸ್' ದ್ವೀಪ. 
ಕಾಲದ ದಂಷ್ಟಕ್ಕೆ ಸಿಕ್ಕಿ ಈ ದ್ವೀಪ ಸತತ ನರಳುತ್ತಿದೆ. ಅದರ ಪ್ರಾಮುಖ್ಯವನ್ನು 
ಅರಿಯಬೇಕಾದರೆ ಡಾರ್ವಿನ್ ಕಂಡಾಗ ಅದು ಹೇಗಿತ್ತೆಂಬುದನ್ನು ಕಣ್ಣಮುಂದೆ 
ತಂದುಕೊಳ್ಳಬೇಕು. ಇಂದಿನ ಸ್ಥಿತಿಯೊಡನೆ ತುಲನೆ ಮಾಡಿದಾಗ ಸಂತಸದ ಬದಲು 
ನೋವಿನ ಅಲೆಗಳು ಏಳುತ್ತವೆ. 


ಈ ಕಿರುಪುಸ್ತಕದಲ್ಲಿ ಗಲಾಪಗಸ್ ದ್ವೀಪ ಕುರಿತ ಒಳನೋಟಗಳಿವೆ. ಡಾರ್ವಿನ್‌ನ 
ಮಾತುಗಳಲ್ಲೇ ವಿವರಣೆಗಳಿವೆ. ತರಂಗ ಪತ್ರಿಕೆಯಲ್ಲಿ ಇದು ಮುಖಪುಟ ಲೇಖನವಾಗಿ 
ಪ್ರಕಟವಾಯಿತು. ಪತ್ರಿಕೆಯ ಕಾರ್ಯನಿರ್ವಾಹಕ ಸಂಪಾದಕಿ ಯು. ಬಿ. ರಾಜಲಕ್ಷ್ಮೀ 
ಅವರನ್ನು ಈ ಸಂದರ್ಭದಲ್ಲಿ ಕೃತಜ್ಞತೆಯಿಂದ ಸ್ಮರಿಸುತ್ತೇನೆ. ಪ್ರಗತಿ ಗ್ರಾಫಿಕ್ಸ್ನ 
ಡಾ . ಎಂ . ಬೈರೇಗೌಡ ಅವರು ಪ್ರಸಿದ್ದ ಸಂಶೋಧಕರಷ್ಟೇ ಅಲ್ಲ, ವೈವಿಧ್ಯಮಯ 
ಮೌಲಿಕ ಕೃತಿಗಳ ಪ್ರಕಾಶಕರೂ ಹೌದು. ಈ ಕಿರುಕೃತಿ ಹೊರತರಲು ಅವರು 
ತೋರಿದ ಆಸಕ್ತಿಗಾಗಿ ನಾನು ಆಭಾರಿ. ಎಂದಿನಂತೆ ಅದೇ ಚೈತನ್ಯದಿಂದ ಮಡದಿ. 
ಎ. ಆರ್. ಅನ್ನಪೂರ್ಣ ಈ ಕೃತಿ ರಚನೆಯಲ್ಲೂ ನೆರವಾಗಿದ್ದಾಳೆ. ಇವರೆಲ್ಲರಿಗೂ 
ನಾನು ವಂದಿಸುತ್ತೇನೆ. 


೩ . ೬ ೨೦೦೯ 


ಟಿ. ಆರ್ . ಅನಂತರಾಮು 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ / ೫ 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ 


ಮೈಸೂರಿನ ಕುಕ್ಕರಹಳ್ಳಿ ಕೆರೆಯಲ್ಲೋ ಅಥವಾ ಬೆಂಗಳೂರಿನ ಹಲಸೂರು 
ಸರೋವರದಲ್ಲೋ ನಾಲ್ಕು ಕಡಲೆಕಾಯಿಗಳನ್ನು ಎಸೆದು ಆಚೆ ದಡದಲ್ಲಿ ನಿಂತವರಿಗೆ 
“ ಅವು ಎಲ್ಲಿವೆ ಹೇಳಿ?' ಎಂದು ಕೇಳಿದರೆ ಎಷ್ಟು ಗೊಂದಲವಾಗುತ್ತದೋ ಹಾಗೆಯೇ 
ಗಲಾಪಗಸ್ ದ್ವೀಪಸ್ತೋಮದ ಕಥೆ, ಭೂಗೋಳದಲ್ಲಿ ಪೆಸಿಫಿಕ್ ಸಾಗರದಷ್ಟು 
ವಿಶಾಲವಾದ ಸಾಗರ ಮತ್ತೊಂದಿಲ್ಲ. ೧೮೦ ದಶಲಕ್ಷ ಚದರ ಕಿಲೋಮೀಟರ್ 
ವಿಸ್ತರಿಸಿದ ಮಹಾ ಜಲರಾಶಿ ಅದು. ಗಲಾಪಗಸ್ ದ್ವೀಪಸ್ತೋಮದ ಎಲ್ಲ ಚಿಕ್ಕಪುಟ್ಟ 
ದ್ವೀಪಗಳನ್ನೂ ಒಂದೆಡೆ ತುರುಕಿದರೂ ಅದು ನಮ್ಮ ಅಂಡಮಾನ್ ನಿಕೋಬರ್ 
ದ್ವಿಪಗಳಿಗಿಂತ ಚಿಕ್ಕದಾಗುತ್ತದೆ; ೭,೮೮೦ ಚ.ಕಿ. ಮೀ . ಈ ಪುಟ್ಟ ನೆಲದ ತುಂಡುಗಳು 
೪೫, ೦೦೦ ಚ.ಕಿ. ಮೀ . ಸಾಗರದ ನೀರಿನಲ್ಲಿ ಹಂಚಿಹೋಗಿಬಿಟ್ಟಿವೆ. ಒಂದೊಂದೂ 
ಇನ್ನೊಂದರೊಡನೆ ಮುನಿಸಿಕೊಂಡಂತೆ, ಸಹಸ್ರ ಸಹಸ್ರ ವರ್ಷಗಳಿಂದ ಮೌನವೇ 
ಹೆಪ್ಪುಗಟ್ಟಿ ತೇಲಿದಂತೆ. ಆದರೆ ಇಲ್ಲೂ ಮಾನವ ಕಾಲೂರಿಬಿಟ್ಟಿದ್ದಾನೆ, 
ನೋಡನೋಡುತ್ತಲೇ ಅಲ್ಲಿನ ಸ್ಪ್ಯಾನಿಷರ ಸಂಖ್ಯೆ ೪೦,೦೦೦ ಮುಟ್ಟಿದೆ. ನಿಸರ್ಗದ 
ಅನುಪಮ ತಾಣದಲ್ಲಿ ತಾವೂ ದ್ವೀಪವಾಸಿಗಳಾಗಿಬಿಟ್ಟಿದ್ದಾರೆ. ಎಲ್ಲಿದೆ ಗಲಾಪಗಸ್ 
ದ್ವೀಪ? ಏಕೆ ಅದಕ್ಕೆ ಇಷ್ಟೊಂದು ಮಹತ್ವ ? ಇದು ಈಕ್ವೆಟರ್ ಅಂದರೆ ಸಮಭಾಜಕ 
ವೃತ್ತಕ್ಕೆ ಅಂಟಿಕೊಂಡಿರುವ ಈಕ್ವೆಡಾರ್ ಎಂಬ ದಕ್ಷಿಣ ಅಮೆರಿಕದ ಪುಟ್ಟ ದೇಶಕ್ಕೆ 
ಸೇರಿದ ದ್ವೀಪಸ್ತೋಮ. ತೀರ ಹತ್ತಿರವೆಂದರೆ ದಕ್ಷಿಣ ಅಮೆರಿಕದ ಪಶ್ಚಿಮ ತೀರದಿಂದ 
ಇದಿರುವ ದೂರ ೭೨೦ ಕಿ. ಮೀ . ಸಮಭಾಜಕ ವೃತ್ತ ಇದರ ಹೊಟ್ಟೆಯ ಮೇಲೆ 
ಹಾಯುತ್ತದೆ; ಕಣ್ಣಿಗೆ ಕಾಣುವುದಿಲ್ಲ. ಅದು ಅಮೂರ್ತರೇಖೆ ತಾನೆ ? 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ / ೬ 


ಕಳು 


1kಬಗೆಗೂ 


ಗಲಾಪಗಸ್ ದ್ವೀಪಸ್ತೋಮ 
ನಿಮ್ಮ ಕೈಯ್ಯಲ್ಲಿ ಭೂಗೋಳವಿದ್ದರೂ ಅಷ್ಟೇ , ಭೂಪಟವಿದ್ದರೂ ಅಷ್ಟೇ , ಭೂತಕನ್ನಡಿ 
ಹಿಡಿದು ನೋಡಿದರೆ, ಹರಿದ ಪೇಪರ್ ಚೂರುಗಳಂತೆ ಕಾಣುವ ಸಣ್ಣ ಸಣ್ಣ 
ತೇಪೆಗಳು ಪೆಸಿಫಿಕ್ ಸಾಗರದಲ್ಲಿ ಚುಕ್ಕೆಗಳು ಕಣ್ಣಿಗೆ ಬೀಳುತ್ತವೆ. ವಾಸ್ತವವಾಗಿ ಈ 
ದ್ವೀಪಸ್ತೋಮವನ್ನು ನೀವು ಗುರುತಿಸಿದರೆ ಕೊಲಂಬಸ್ ಅಮೆರಿಕ ಪತ್ತೆ ಹಚ್ಚಿದಾಗ 
ಪಟ್ಟಷ್ಟೇ ಸಂತೋಷವನ್ನು ನೀವೂ ಪಡಬಹುದು. ಪೆಸಿಫಿಕ್ ಸಾಗರದಲ್ಲಿ ಒಟ್ಟಾರೆ 
ಸಣ್ಣ ಪುಟ್ಟ ೩೦,೦೦೦ ದ್ವೀಪಗಳಿವೆ ಎಂದು ಅಂದಾಜು. ಅಟ್ಲಾಂಟಿಕ್ ಸಾಗರದಲ್ಲಿ 
ಇನ್ನೂ ಹೆಚ್ಚು; ಅವು ೪೫ ,೦೦೦ ದಾಟಿವೆ. ಇವುಗಳಲ್ಲಿ ಎಷ್ಟೋ ದ್ವೀಪಗಳು 
ಗಲಾಪಗಸ್‌ಗಿಂತ ನೂರಾರು ಪಟ್ಟು ದೊಡ್ಡವು. ಹಾಗೆಯೇ ನೂರಾರು ಪಟ್ಟು ಚಿಕ್ಕ 
ದ್ವೀಪಗಳೂ ಉಂಟು. ಹಾಗೆ ನೋಡಿದರೆ ಅತಿ ಸಣ್ಣ ದ್ವೀಪಗಳನ್ನು ಎಣಿಸುವುದು 
ಸಾಗರ ಸರ್ವೇ ಮಾಡುವ ಮಂದಿಗೂ ತಲೆನೋವೇ. ಎಷ್ಟೊಂದು ಪಟ್ಟಿ ಮಾಡುವುದು ? 
ಅಕಾರಾದಿಯಾಗಿ ವಿಭಜಿಸಿದ್ದಾರೆ; ಭೌಗೋಳಿಕವಾಗಿ ಅವುಗಳ ಹಂಚಿಕೆಯನ್ನು 
ವಿವರಿಸಲು ತಿಣುಕಿದ್ದಾರೆ. ನಮ್ಮ ಪಶ್ಚಿಮ ಕಡಲಲ್ಲೇ ಇಲ್ಲವೇ ಲಕ್ಷ ದ್ವೀಪಗಳು ? 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ/ ೭ 


ಎಣಿಸಿದರೆ ಗಮನಕ್ಕೆ ಬರುವಂಥ ಹದಿಮೂರು ದ್ವೀಪಗಳಿವೆ. ಜನಸಂದಣಿ ಇರುವುದು 
ಎಂಟೇ ದ್ವೀಪಗಳಲ್ಲಿ ಉಳಿದವು ನಿಸರ್ಗದ ತೆಕ್ಕೆಗೆ ಅವುಗಳನ್ನು ಅವೇ ಆಳಿಕೊಳ್ಳಬೇಕು, 
ಅಳಿಯದ ಹಾಗೆ, ಈ ಎಲ್ಲವನ್ನೂ ಕಟ್ಟಿ ಬೆಳೆಸಿದ್ದು ಹವಳಗಳೇ . ಅವೇ ನಿಜವಾದ 
ಯಜಮಾನರು. ಗೆದ್ದಲು ಕಟ್ಟಿದ ಹುತ್ತಕ್ಕೆ ಹಾವುಸೇರಿಕೊಂಡಂತೆ ಈ ಮನುಕುಲ 
ದ್ವೀಪಗಳನ್ನೆಲ್ಲ ಹೆಚ್ಚು ಕಡಿಮೆ ಆವರಿಸಿದೆ. ನೆಲದಲ್ಲಿ ಇರಬೇಕಾದವರೂ ದ್ವೀಪಗಳನ್ನು 
ಆಶ್ರಯಿಸುವ ಸ್ಥಿತಿ, ಲಕ್ಷದ್ವೀಪಗಳ ಎಲ್ಲವನ್ನೂ ಬಳಿದು ಒಂದು ಕಡೆ ಹಾಕಿದೆವು 
ಎನ್ನೋಣ, ಅವಕ್ಕೆ ೩೨ ಚ.ಕಿ. ಮೀ . ಜಾಗ ಸಾಕು ಅಷ್ಟೇ . ಲಕ್ಷದ್ವೀಪ ಎನ್ನುವುದು 
ಉತ್ತೇಕ್ಷೆಯ ಮಾತು; ಜನಮಾನಸ ಬಯಸಿದ ಹಾಗೆ. 


ಗಲಾಪಗಸ್ ದ್ವೀಪ ಏಕೆ ಈಗ ಸುದ್ದಿಯಲ್ಲಿದೆ. ಕಾರಣ ಹಲವಿವೆ. ಇದು ಹೊರನೋಟಕ್ಕೆ 
ಸುಲಭವಾಗಿ ಗೋಚರಿಸದು. ಏಕೆಂದರೆ ಈ ದ್ವೀಪಗಳಡಿ ಸಾಗರ ತಳ 
ಸೀಳಿಕೊಂಡುಬಿಟ್ಟಿದೆ. ವೈಜ್ಞಾನಿಕ ಪರಿಭಾಷೆಯಲ್ಲಿ ಈ ದ್ವೀಪಗಳು ಬೇರೆ ಬೇರೆ 
ಶಿಲಾಫಲಕಗಳು ಒಂದುಗೂಡಿರುವ ಸಾಗರ ತಳದ ಮೇಲೆ ನಿಂತಿವೆ. ಅವು ಮೆಲ್ಲಮೆಲ್ಲನೆ 
ಸರಿದು ಇನ್ನಷ್ಟು ದೂರದೂರ ಯಾವಾಗ ಪಯಣಿಸುತ್ತವೋ ತಿಳಿಯದು. ಬಹುಶಃ 
ಆ ಕಾಲ ಬಂದಾಗ ಮನುಕುಲದ ಸ್ಥಿತಿ ಹೇಗಿರುತ್ತದೋ ಅದೂ ಹೇಳಲಾಗದು. 
ಭೂಮಿಯ ಇಂಥ ಬಾಹ್ಯ ಆಂತರಿಕ ಬದಲಾವಣೆಗೆ ಕೋಟಿಕೋಟಿ ವರ್ಷಗಳು 
ಬೇಕು. ಗಲಾಪಗಸ್ ದ್ವೀಪ ಟ್ರಿಪಲ್ ಜಂಕ್ಷನ್ ಮೇಲಿದೆ ಎನ್ನುವುದು ಈ 
ಕಾರಣದಿಂದಾಗಿಯೇ , ಅದರಡಿಯ ಶಿಲಾಫಲಕಗಳು ಪ್ರಳಯವನ್ನೇ ಕಣ್ಣೆದುರಿಗೆ 
ನಿಲ್ಲಿಸುತ್ತವೆ. ಈಗಲೂ ಆಳ ಬಿರುಕುಗಳಿಂದ, ಸಂದುಗೊಂದುಗಳಿಂದ ಲಾವಾರಸ 
ಹೊರಸೂಸುತ್ತಲೇ ಇದೆ. ಗಲಾಪಗಸ್ ದ್ವೀಪ ಹುಟ್ಟಿದ್ದೇ ಜ್ವಾಲಾಮುಖಿಗಳು 
ಶಿಲಾರಸವನ್ನು ಎತ್ತಿಹಾಕಿದ್ದರಿಂದ, ಮೊದಲು ನಿರಂತರವಾಗಿ ಕಕ್ಕುತ್ತಿದ್ದ ಅವು ಈಗ 
ಬಿಟ್ಟು ಬಿಟ್ಟು ಕಕ್ಕುತ್ತಿವೆ. ಇದರಲ್ಲಿ ಇಸಬೆಲಾ ಎಂಬ ದೊಡ್ಡ ದ್ವೀಪವಿದೆ. ಗಲಾಪಗಸ್‌ನಲ್ಲಿ 
ಇದರದ್ದೇ ಅರ್ಧಪಾಲು. ಇಡೀ ದ್ವೀಪವೇ ಜ್ವಾಲಾಮುಖಿಯ ಬಾಯಿಯಾಗಿದೆ. 
ಕಳೆದ ವರ್ಷದ ಮೇ ತಿಂಗಳಲ್ಲಿ ಇಲ್ಲಿ ಮತ್ತೆ ಜ್ವಾಲಾಮುಖಿ ಕೆರಳಿತ್ತು. ಇಲ್ಲಿನ 
ಯಾವ ದ್ವೀಪ ನೋಡಿದರೂ ಅವುಗಳ ಬುಡವೇ ಭದ್ರವಿಲ್ಲ. ಭೂವಿಜ್ಞಾನಿಗಳು 
ಇವುಗಳ ವಯಸ್ಸನ್ನು ಹೇಳುವಾಗ ನಮ್ಮ ಊಹೆಗೂ ನಿಲುಕದ ಕಾಲಮಾನದಲ್ಲಿ 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ / ೮ 


ಹೇಳುತ್ತಾರೆ. ಅವರು ಉದ್ಧರಿಸುತ್ತಾರೆ : “ಓಹ್ ಈ ದ್ವೀಪಸ್ತೋಮಗಳೇ ? ಮೊನ್ನೆ 
ಮೊನ್ನೆ ಹುಟ್ಟಿದವು. ಐದರಿಂದ ಹತ್ತು ದಶಲಕ್ಷ ವರ್ಷಗಳ ಹಿಂದೆ”. ಭೂವಿಜ್ಞಾನಿಗಳಿಗೆ 
ಲಕ್ಷವೆಂದರೆ ಅಲಕ್ಷ್ಯ ಅವರದ್ದೇನಿದ್ದರೂ ಕೋಟಿಕೋಟಿ ವರ್ಷಗಳ ಬಗೆಗಿನ 
ಮಾತು, ಭೂ ಇತಿಹಾಸವೆಂದರೆ ಅದನ್ನಳೆಯುವ ಮಾನದಂಡವೇ ಬೇರೆ. ಗಲಾಪಗಸ್ 
ದ್ವೀಪಸ್ತೋಮದ ಉಗಮ ಅಂಥ ದೊಡ್ಡಭೂವೈಜ್ಞಾನಿಕ ಘಟನೆಯೇ ಅಲ್ಲ ಎನ್ನುತ್ತಾರೆ. 
ಕೇವಲ ಜ್ವಾಲಾಮುಖಿಗಳಿರುವ ಮಾತ್ರಕ್ಕೆ ಗಲಾಪಗಸ್ ದ್ವೀಪಕ್ಕೆ ಎಲ್ಲಿಲ್ಲದ ಮಹತ್ವ 
ಬರುವುದುಂಟೆ? ನಮ್ಮ ಅಂಡಮಾನ್ ನಿಕೋಬರ್ ದ್ವೀಪಗಳು ಕೂಡ 
ಜ್ವಾಲಾಮುಖಿಗಳಿಂದ ಹುಟ್ಟಿಲ್ಲವೆ? ಈಗಲೂ ಇಲ್ಲಿನ ಸಾಗರ ತಳ ನಡುಗುತ್ತದಲ್ಲವೆ ? 


ಇಸಬೆಲಾ ದ್ವೀಪದ ಜ್ವಾಲಾಮುಖಿಗಳು 

ಅಲ್ಲಿನ ಬ್ಯಾರನ್ ಐಲೆಂಡ್ ಎಂಬ ಜ್ವಾಲಾಮುಖಿ ಮೊನ್ನೆ ಮೊನ್ನೆ ಕೆರಳಿತ್ತಲ್ಲ? 
ವಾಸ್ತವವಾಗಿ ಜ್ವಾಲಾಮುಖಿಯೊಂದೇ ಗಲಾಪಗಸ್ ದ್ವೀಪಕ್ಕೆ ವೈಶಿಷ್ಟ್ಯ ತಂದುಕೊಟ್ಟಿಲ್ಲ. 
ಹೆಚ್ .ಎಮ್.ಎಸ್, ಬೀಗಲ್ ಎಂಬ ನೌಕೆಯಲ್ಲಿ ಚಾರ್ಲ್ಸ್ ಡಾರ್ವಿನ್ ಯಾತ್ರೆ 
ಹೊರಟಾಗ ಮಾರ್ಗ ಮಧ್ಯದಲ್ಲಿ ತನ್ನ ಸಹೋದರಿ ಕ್ಯಾಥರಿನ್‌ಗೆ ' ಗಲಾಪಗಸ್ 
ದ್ವೀಪಗಳನ್ನು ನೋಡಲು ನಾನು ಬಹು ಕಾತರನಾಗಿದ್ದೇನೆ. ಅಲ್ಲಿನ ಭೂವಿಜ್ಞಾನ, 
ಜೀವಿಸಂಪನ್ಮೂಲ ಎರಡೂ ನನ್ನನ್ನು ನಿರಾಶೆಗೊಳಿಸಲಾರವೆಂದು ನಂಬಿದ್ದೇನೆ.' 
ಎಂದು ೧೮೩೫ರ ಆಗಸ್ಟ್‌ನಲ್ಲಿ ಪತ್ರ ಬರೆದ. 
'ನೀನು ದೀರ್ಘಕಾಲ ಹೀಗೆಯೇ ಅನಾರೋಗ್ಯದಿಂದ ನರಳುತ್ತಿದ್ದರೆ ಇಲ್ಲಿ ನಮಗೆ 
ದಿಕ್ಕುತೋಚದಂತಾಗುತ್ತದೆ. ಒಡನೆಯೇ ನಿನ್ನ ಬೀಗಲ್ ಯಾತ್ರೆಯನ್ನು ಕೈಬಿಟ್ಟು 
ಇಂಗ್ಲೆಂಡಿಗೆ ಮರಳು ' ಎಂದುಉತ್ತರ ನೀಡಿದ್ದಳು ಕ್ಯಾಥರಿನ್. ಡಾರ್ವಿನ್ ಏನಾದರೂ 
ಇಂಗ್ಲೆಂಡಿಗೆ ಹಿಂತಿರುಗಿದ್ದರೆ ಜೀವಿವಿಕಾಸದ ವ್ಯಾಖ್ಯೆ ಯಾವ ಜಾಡು ಹಿಡಿಯುತ್ತಿತ್ತೋ ; 
ಅವನಂತೂ ಪ್ರಸಿದ್ದಿಗೆ ಬರುತ್ತಿರಲಿಲ್ಲ. ಗಲಾಪಗಸ್ ದ್ವೀಪಕ್ಕೆ ಹೊರಟದ್ದು ಪೆರುವಿನ 
ಲಿಮಾ ಎಂಬ ಭಾಗದಿಂದ, ಅಲೋ ಜನರ ದಾರಿದ್ರ , ಶಿಥಿಲ ಮನೆಗಳು, ಒಂದಿಷ 


youth 


Cape Verde 


BS 


Galapagos 


Agi 


Riada dasalto 


Markevics 


Cup tuan 


Bes 


Baat 
and 


Mozart 


ಬೀಗಲ್ ಯಾತ್ರೆಯ ಜಲಮಾರ್ಗ 

ನೈರ್ಮಲ್ಯ ಕಾಣದ ಊರು ಇವನ್ನೆಲ್ಲ ನೋಡಿ ಡಾರ್ವಿನ್ ಬೆಚ್ಚಿಬಿದ್ದಿದ್ದ. ಆದರೆ 
ಅಲ್ಲಿನ ಗುಡ್ಡಗಳಲ್ಲಿ ಸಾಗರದ ಚಿಪ್ಪುಗಳು ಸಿಕ್ಕಿ ಅವನ ಆಸಕ್ತಿಯನ್ನು ಘೋಷಿಸಿದ್ದವು. 
ಬೀಗಲ್ ನೌಕೆಯ ಕ್ಯಾಪ್ಟನ್ ಫಿಟ್ರಾಯ್ ದೀರ್ಘಯಾನದಲ್ಲಿ ಗಲಾಪಗಸ್ ದ್ವೀಪಗಳು 
ಎಂದಿಗೆ ಕಣ್ಣಿಗೆ ಕಾಣುತ್ತವೋ ಎಂದು ಕಾತರಿಸುತ್ತಿದ್ದ . ಚತಾಮ್ ದ್ವೀಪ ಎನ್ನುವುದು 
ಅದರಲ್ಲೊಂದು ಪುಟ್ಟ ದ್ವೀಪ. ಅದರ ಬಳಿ ಸಾಗಿದಾಗ ಕ್ಯಾಪ್ಟನ್‌ಗೆ ಪಲಕ . ಆದರೆ 
ಡಾರ್ವಿನ್ನನ ಪರವಶತೆಯೇ ಬೇರೆ. ಅವನು ದಿನಚರಿಯಲ್ಲಿ ಬರೆದ ಮಾತುಗಳಿವು; 


“ಗಲಾಪಗಸ್ ದ್ವೀಪಗಳೆನ್ನುವುದು ಬೇರೆಯದೇ ಆದ ಪ್ರಪಂಚ. ದಕ್ಷಿಣ ಅಮೆರಿಕಕ್ಕೆ 
ಅಂಟಿಕೊಂಡಿರುವ ಉಪಗ್ರಹ ಎನ್ನುವುದೇ ಸರಿಯಾದ ಮಾತು. ಸುತ್ತೆಲ್ಲ ಬರೀ 
ಜ್ವಾಲಾಮುಖಿಗಳೇ . ಇಲ್ಲಿ ಅದೇನು ಜೀವಿವೈವಿಧ್ಯ ? ಇತ್ತೀಚೆಗಷ್ಟೇ ಹುಟ್ಟಿರುವ 
ಜ್ವಾಲಾಮುಖಿಗಳಿಗೆ ಇಲ್ಲಿ ಸಾಕ್ಷಿಯಿದೆ. ದೇಶ ಮತ್ತು ಕಾಲ ಎರಡರ ಅಳತೆಯಲ್ಲೂ 
ಸತ್ಯವೊಂದು ಧುತ್ತೆಂದು ನಮ್ಮ ಕಣ್ಣೆದುರಿಗೆ ತೆರೆದುಕೊಳ್ಳುತ್ತದೆ. ಇದು ವಿಸ್ಮಯಗಳ 
ವಿಸ್ಮಯ . ಭೂಮಂಡಲದಲ್ಲೇ ಹೊಸ ಜೀವಿ ಪ್ರಭೇದವನ್ನು ಕಾಣುವ ಭಾಗ್ಯ ಇಲ್ಲಿ'. 


ಬೀಗಲ್ ಯಾನದುದ್ದಕ್ಕೂ ಬೈಬಲ್ಲಿನ ಕಥೆಗಳನ್ನು ಸಮರ್ಥನೆ ಮಾಡಿಕೊಳ್ಳುತ್ತ 
ಸಹಯಾನಿಗಳ ಗೇಲಿಗೆ ಗುರಿಯಾಗಿದ್ದ ಡಾರ್ವಿನ್‌ಗೆ ಗಲಾಪಗಸ್ ದ್ವೀಪ ಹೊಚ್ಚ 
ಹೊಸ ದೃಷ್ಟಿ ನೀಡಿತು. ಬುದ್ಧನಿಗೆಬೋಧಿವೃಕ್ಷದ ಕೆಳಗೆ ಜ್ಞಾನೋದಯವಾದಂತೆ. 
ಜೀವಿವೈವಿಧ್ಯ ಕಂಡು ಚಿಂತನ ಮಂಥನ ನಡೆಸಿ , ಕೊನೆಗೆ ಅವನೇ ಪ್ರಶ್ನಿಸಿಕೊಂಡದ್ದು 
: ಇದರಲ್ಲಿ ದೈವದ ಕೈವಾಡವೇನಿದೆ?”. ಇನ್ನೊಂದೆಡೆ ಅವನಿಗೆ ಅಳುಕು 'ಧರ್ಮದ 
ವಿರೋಧನಿಲ್ಲಬೇಕೆ?” ಅವನ ತರ್ಕದ ಲೋಲಕ ಕೊನೆಗೂ ವಾಲಿದ್ದು ಜೀವಿವಿಕಾಸ 
ಎಂಬ ಪರಿಕಲ್ಪನೆಯತ್ತ. ಡಾರ್ವಿನ್ನನ ಹೆಸರನ್ನು ಅಮರಗೊಳಿಸಿರುವುದು ಈ 
ಚಿಂತನೆಯೇ . ಡಾರ್ವಿನ್ ಪ್ರಕೃತಿವಿಜ್ಞಾನಿಯಷ್ಟೇ ಅಲ್ಲ, ಸಾಹಿತ್ಯದ ಆಳ ಬೇರುಗಳನ್ನು 
ಕಂಡವನು. ಬೀಗಲ್ ಯಾತ್ರೆಯುದ್ದಕ್ಕೂ ಅವನ ಕೈಲಿದ್ದದ್ದು ಜಾನ್ ಮಿಲ್ಟನ್ 
ಕವಿಯ ' ಪ್ಯಾರಡೈಸ್ ಲಾಸ್ಟ್ ' ಕೃತಿ. ವಾಸ್ತವವಾಗಿ ಡಾರ್ವಿನ್ ಮಟ್ಟಿಗೆ ಗಲಾಪಗ 
ದ್ವೀಪವೇ ಒಂದು ಪ್ಯಾರಡೈಸ್‌ , ಅದನ್ನು ಎಂದೂ ಅವನು ಕಳೆದುಕೊಳ್ಳಲಿಲ್ಲ 
ಎನ್ನುವುದೇ ಮನುಕುಲಕ್ಕೆ ಸಂತಸ ತರುವ ಸಂಗತಿ. 

ಆರು ಜ್ವಾಲಾಮುಖಿಗಳು ಸೇರಿ ಕುದುರೆಮುಖದಂತೆ ಮೈದಳೆದು ಆದ ದ್ವೀಪ 
ಇಸಬೆಲಾ. ಇದೇ ಗಲಾಪಗಸ್‌ನ ಅತಿ ದೊಡ್ಡ ದ್ವೀಪ, ಹೆಚ್ಚು ಕಡಿಮೆ ನಮ್ಮ 
ಕೊಡಗು ಜಿಲ್ಲೆಯಷ್ಟು ಎನ್ನಿ . ಚಾರ್ಲ್ಸ್ ಡಾರ್ವಿನ್ ಇದೂ ಸೇರಿದಂತೆ ಅನೇಕ 
ದ್ವೀಪಗಳನ್ನು ತನ್ನ ಯಾತ್ರೆಯಲ್ಲಿ ಕೇವಲ ನೋಡಿದ್ದಷ್ಟೇ ಅಲ್ಲ, ನೆಲಸಿದ್ದೂ ಉಂಟು. 
ಮತ್ತೆ ಮತ್ತೆ 'ಇದೆಂಥ ವಿಚಿತ್ರ ಈ ಭೂಮಿಯ ಮೇಲೆ' ಎಂದು ಗುನುಗುತ್ತಿದ್ದನಂತೆ. 
ಗಲಾಪಗಸ್ ದ್ವೀಪಸ್ತೋಮದಲ್ಲಿ ಚಾರ್ಲ್ಸ್ ದ್ವೀಪ ಎನ್ನುವುದೂ ಒಂದು. ಈಗ 
ಅದನ್ನು 'ಸಂತ ಮೇರಿಯ' ದ್ವೀಪ ಎನ್ನುತ್ತಾರೆ . ಬೀಗಲ್ ನೌಕೆಗೆ ತೀರದಲ್ಲೇ 
ಲಂಗರು ಹಾಕಿ ಡಾರ್ವಿನ್ ಮತ್ತು ಸಂಗಡಿಗರು ನಾಡದೋಣಿಗಳಲ್ಲಿ ಇಲ್ಲಿಗೆ 
ಬಂದರು. ಅಲ್ಲಿಗೆ ಹೋದಾಗ ೨೫೦ ಮಂದಿ ಆಗಲೇ ಅಲ್ಲಿ ವಾಸವಾಗಿದ್ದರು. 
ಅವರ ಮೇಲೆಕಣ್ಣಾವಲಿಡಲು ಇಂಗ್ಲಿಷ್‌ನ ನಿಕೋಲಾಸ್ ಲಾವಸ್ ಎಂಬ ಅಧಿಕಾರಿ 
ಇದ್ದ. ಈ ೨೫೦ ಮಂದಿ ಈಕ್ವೆಡಾರ್ ಗಣರಾಜ್ಯದ ರಾಜಕೀಯ ಅಪರಾಧಿಗಳು. 
ಇಲ್ಲೂ ವೈವಿಧ್ಯ ಕರಿಯರು, ಬಿಳಿಯರು, ಕಂದುಬಣ್ಣದವರು , ಹಳದಿ ಚರ್ಮದವರು 
ಎಲ್ಲರೂ ಇದ್ದರು. ಅಪರಾಧಕ್ಕೂ ಬಣ್ಣಕ್ಕೂ ಯಾವ ಸಂಬಂಧ ? ಡಾರ್ವಿನ್ ತನ್ನ 
ನೆರವಿಗಾಗಿ ಕರೆದುಕೊಂಡು ಬಂದಿದ್ದ ಕೋಲಿಂಗ್ಟನ್ ಎಂಬವನೊಡನೆ ೧೮೦೦ 
ಅಡಿ ಎತ್ತರದ ಜ್ವಾಲಾಮುಖಿಯನ್ನು ಏರಿದ್ದ. ಹೊಸತು ಎಂದು ಕಂಡು ಬಂದ 
ಎಲ್ಲ ಸಸ್ಯ , ಪ್ರಾಣಿ, ಪಕ್ಷಿಗಳ ಮಾದರಿಗಳನ್ನು ಜಾಗರೂಕತೆಯಿಂದ ಸಂಗ್ರಹಿಸುತ್ತಿದ್ದ. 
ಹಾಗೆಯೇ ಜೈಲ್ ಸೂಪರಿಂಟೆಂಡೆಂಟ್ ಅವರ ಜೊತೆಸ್ನೇಹವಾಯಿತು. ಆತ 
ಒಮ್ಮೆ ಡಾರ್ವಿನ್‌ಗೆ ಹೇಳಿದ. 


' ಡಾರ್ವಿನ್ ಮಹಾಶಯ, ನಿನಗೆ ಗೊತ್ತೆ? ನೋಡಿದೊಡನೆಯೇ ಈ ದೈತ್ಯಗಾತ್ರದ 
ಆಮೆಗಳು ಯಾವ ದ್ವೀಪದಿಂದ ಬಂದಿವೆ ಎಂದು ಹೇಳಿಬಿಡಬಹುದು. ವಾಸ್ತವವಾಗಿ 
ಆಗ ಡಾರ್ವಿನ್‌ಗೆ ಅವನ ಮಾತುಗಳ ಪ್ರಾಮುಖ್ಯ ತಿಳಿದಿರಲೇ ಇಲ್ಲ. ಮುಂದೆ 
ಜೀವಿ ಪ್ರಭೇದಗಳ ಉಗಮದ ಬಗ್ಗೆ ಬರೆಯುವಾಗ ಅವನಿಗೆ ಹೊಳೆಯಿತು ಆ 
ಮಹಾಶಯ ಹೇಳಿದ್ದು ದ್ವೀಪಗಳಲ್ಲಿ ಇದ್ದ ಆಮೆಗಳ ಪ್ರಭೇದಗಳ ಬಗ್ಗೆ, ಅವು ತಮ್ಮ 
ಹೋರಾಟದ ಬದುಕಿನಲ್ಲಿ ಉಳಿಯಲು ಮಾಡಿಕೊಂಡ ಹೊಂದಾಣಿಕೆಯ ಬಗ್ಗೆ. 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ/ ೧೨ 


ಡಾರ್ವಿನ್ ಕಂಡ ಕೂರ್ಮಾವತಾರ 


ಗಲಾಪ ಗ ಸ್ ದ್ವೀಪಸೋಮದಲ್ಲಿ ಹಿಮಾಚ್ಛಾದಿತ ಗಿರಿಶಿಖರಗಳಿಲ್ಲ, 
ಅಮೆಜಾನ್‌ನಲ್ಲಿರುವಂತೆ ಗಗನಚುಂಬಿ ಮಳೆಕಾಡುಗಳಿಲ್ಲ, ಝಳುಝುಳು ಹರಿಯುವ 
ನದಿಗಳಿಲ್ಲ , ನಾಲ್ವೇ ಮಾತಿನಲ್ಲಿ ಹೇಳಬೇಕೆಂದರೆ ಭೌಗೋಳಿಕವಾಗಿ ಅಲ್ಲಿರುವುದು 
ಶುಷ್ಕ ತೀರಗಳು , ಕುರುಚಲು ಪೊದೆಗಳು, ಪಾಪಾಸುಕಳ್ಳಿಯ ಪ್ರಪಂಚ. 
ಜ್ವಾಲಾಮುಖಿಗಳು ಕೆರಳಿ ಕಕ್ಕಿರುವ ಲಾವಾರಸದ ಬೋಳುಬೋಳು ನೆಲ. ಆಗತಾನೇ 
ಕಮ್ಮಾರ ಕಬ್ಬಿಣವನ್ನು ಎರಕಹೊಯ್ದು ಕಿಟ್ಟವನ್ನೆಲ್ಲ ರಾಶಿ ಮಾಡಿದಂಥ ಸನ್ನಿವೇಶ. 
ಮರ್ಚನಾ ದ್ವೀಪವಂತೂ ಬೆಂಗಾಡು. ಸಾಂತಾ ಕ್ರೂಸ್ ದ್ವೀಪ ಎತ್ತರಿಸಿದ ನೆಲ, 
ಜೆನೋಪಸ್ ದ್ವೀಪವೋ ಬಟಾಬಯಲು. ಇಸಬೆಲಾ ದ್ವೀಪದ ತುಂಬ 
ಜ್ವಾಲಾಮುಖಿಗಳದ್ದೇ ಮೇಲುಗೈ . ಹಳೆಯ ಚಹರೆಯನ್ನು ಈ ದ್ವೀಪ ಈಗಲೂ 
ಉಳಿಸಿಕೊಂಡಿದೆ. ಯಾರ ಮೇಲಿನ ಕೋಪವೋ ಎಂಬಂತೆ ಭೂಗರ್ಭದಿಂದ 
ಲಾವಾರಸವನ್ನು ಆಗಾಗ ಎತ್ತಿಹಾಕುತ್ತ, ತನಗೆ ತಾನೇ ಸಾಂತ್ವನ ಹೇಳಿಕೊಳ್ಳುತ್ತ 
ಮುಂದೆ ಇನ್ನೊಮ್ಮೆ ಕಕ್ಕಲು ಸಿದ್ಧಮಾಡಿಕೊಳ್ಳುತ್ತಿರುವಂತೆ ಕಾಣುತ್ತದೆ. ಹೀಗಿದ್ದೂ 
ಇದು ವಿಶ್ವ ಪರಂಪರಾ ತಾಣಕ್ಕೆ ಸೇರಿದ ಗುಟ್ಟೇನು? ಪೆಸಿಫಿಕ್ ಸಾಗರದ ಸಿಂಗರಿಸಿದ 
ಒಡವೆ ಎಂಬ ಹೊಗಳಿಕೆಗೆ ಪಾತ್ರವಾದದ್ದಾದರೂ ಹೇಗೆ ? ಸೌಂದರ್ಯ ಎಂಬ 
ಪದಕ್ಕೆ ಮರುವ್ಯಾಖ್ಯೆಯನ್ನೇ ಏಕೆ ಮಾಡಬೇಕಾಯಿತು? ಜೀವಿವೈವಿಧ್ಯವೇ ಇಲ್ಲಿನ 
ಜೀವನಾಡಿ. ಅಂಥ ವೈವಿಧ್ಯವನ್ನು ನೋಡಿ ಬೆಕ್ಕಸಬೆರಗಾಗಿ ವೈಜ್ಞಾನಿಕ ನಿಕಷಕ್ಕೆ ಒಡ್ಡಿ 
' ಇಲ್ಲಿದೆ ಜೀವಿವಿಕಾಸದ ಗುಟ್ಟು' ಎಂದು ಹೇಳಲು ಸಾಧ್ಯವಾದದ್ದು ಇಲ್ಲಿ. ಗಲಾಪಗಸ್ 
ದ್ವೀಪವೆಂದರೆ ಭೂಗ್ರಹಕ್ಕೆ ಪ್ರಕೃತಿ ದಯಪಾಲಿಸಿದ ಜೀವಿವೈವಿಧ್ಯದ ಅನುಪಮ 
ತಾಣ. ಇದಕ್ಕಿಂತ ಅನ್ಯಜಗತ್ತಿಲ್ಲ ಎಂದು ಡಾರ್ವಿನ್ ಹೇಳಿದ್ದರಲ್ಲಿ ಉತ್ತೇಕ್ಷೆ ಕಾಣದು. 
ಗಲಾಪಗಸ್ ಎಂದೊಡನೆ ಥಟ್ಟನೆ ನಮ್ಮ ಕಣ್ಣೆದುರಿಗೆ ನಿಲ್ಲುವುದು ಹೆಬ್ಬಂಡೆ ಚಲಿಸಿದಂತೆ 
ಕಾಣುವ ದೈತ್ಯ ಆಮೆಗಳು, ಕಲ್ಲಿಗಿಂತಲೂ ಕಪ್ಪಾದ ಇಗುವಾನ ಎಂದೇ ಕರೆಯುವ 
ದೈತ್ಯ ಹಲ್ಲಿಗಳು, ' ಡಾರ್ವಿನ್ ಫಿಂಚ್ ' ಎಂದೇ ಹೆಸರಾದ ಹಾಡುವ ಕಾಡುಹಕ್ಕಿಗಳ 
ಒಂದು ಬಗೆ, ಇದರ ಜೊತೆಗೆ ಈಗ ಇಲ್ಲಿನ ಜೀವಿವೈವಿಧ್ಯವನ್ನೇ ಅಳಿಸಿ ಹಾಕಲು 
ಹೊರಟ ಮಾನವಪ್ರಾಣಿ. ಮುಳುಗುತ್ತಿರುವವನಿಗೆ ಆಸರೆ ದೊರೆತಂತೆ ಕಾಣುತ್ತಿರುವ 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ/ ೧೩ 


ಚಾರ್ಲ್ಸ್ ಡಾರ್ವಿನ್ ಸಂಶೋಧನಾ ಕೇಂದ್ರ ಇಲ್ಲೂ ಸ್ಪರ್ಧೆ ಇದೆ ಉಳಿವಿಗಾಗಿ, 
ಈಗಲೂ ಈ ಕ್ಷಣದಲ್ಲೂ . ಆದರೆ ಸಂದರ್ಭ ಮಾತ್ರ ಬೇರೆ. 


ಡಾರ್ವಿನ್‌ನ ಜನ್ಮದ ದ್ವಿಶತಮಾನೋತ್ಸವ ಆಚರಿಸುತ್ತಿರುವ ಈ ಸಂದರ್ಭದಲ್ಲಿ, 
ಡಾರ್ವಿನ್‌ಗೆ ಹೆಸರು ತಂದ ಅವನ ಕೃತಿ 'ನೈಸರ್ಗಿಕ ಆಯ್ಕೆಯ ಮೂಲಕ ಜೀವಿ 
ಪ್ರಭೇದಗಳ ಉಗಮ ' ಪ್ರಕಟವಾಗಿ ಒಂದೂವರೆ ಶತಮಾನದ ಸಂಭ್ರಮದ ಈ 
ಘಳಿಗೆಯಲ್ಲಿ, ಜಗತ್ತಿನಲ್ಲಿ ನೂರೆಂಟು ಕಾರ್ಯಕ್ರಮಗಳಾಗುತ್ತಿವೆ, ನೂರಾರು 
ಪ್ರದರ್ಶನಗಳಾಗುತ್ತಿವೆ. ಡಾರ್ವಿನ್ ಈ ಲೆಕ್ಕದಲ್ಲಿ ಚಿರಾಯು, ಬ್ರಿಟನ್ನಿನ ಪ್ರಿನ್ಸ್ 
ಚಾರ್ಲ್ಸ್ ಈ ದ್ವೀಪಕ್ಕೆ ಭೇಟಿಕೊಟ್ಟು ಉಳಿಸೋಣ' ಎಂಬ ಮಾತುಗಳನ್ನಾಡಿದ್ದಾರೆ. 


ಗಲಾಪಗಸ್‌ನ ಪ್ರಮುಖ ಆಕರ್ಷಣೆ ದೈತ್ಯ ಆಮೆಗಳು 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ/ ೧೪ 


ಗಲಾಪಗಸ್‌ನ ಪ್ರಮುಖ ಆಕರ್ಷಣೆ ದೈತ್ಯ ಆಮೆಗಳು 
'ಲೈಫ್ ಆನ್ ಅರ್ಥ್', ' ದಿ ಲಿವಿಂಗ್ ಪ್ಲಾನೆಟ್' ಮುಂತಾದ ಅಂತಾರಾಷ್ಟ್ರೀಯ 
ಖ್ಯಾತಿಯ ಕೃತಿಗಳನ್ನು ಕೊಟ್ಟು ನೈಸರ್ಗಿಕ ಚರಿತ್ರೆಯನ್ನು ಜಗತ್ತಿಗೆ ಬಾನುಲಿ ಮೂಲಕ 
ಸಾರಿದ ಸರ್ ರಿಚರ್ಡ್ ಅಟೆನ್‌ಬರೋ ತನ್ನ ಎಂಬತ್ತನೆಯ ವರ್ಷದ ಹುಟ್ಟುಹಬ್ಬವನ್ನು 
ಸದ್ದುಗದ್ದಲವಿಲ್ಲದೆ ಇತ್ತೀಚೆಗಷ್ಟೇ ಈ ದ್ವೀಪದಲ್ಲಿ ಆಚರಿಸಿದ. ಅದಕ್ಕೆ ಸಾಕ್ಷಿ ಎಂದರೆ 
ಇಗುವಾನ, ಆಮೆ , ಅಲ್ಲಿನ ಜ್ವಾಲಾಮುಖಿಗಳು. ಹಾಗೆ ನೋಡಿದರೆ 'ಈ ಪುಟ್ಟ 
ದ್ವೀಪದ ಎಲ್ಲ ಸಸ್ಯ , ಪಕ್ಷಿ, ಪ್ರಾಣಿಗಳ ಪ್ರಭೇದಗಳು ನಮ್ಮ ಅರಿವಿಗೆ ಬಂದಿಲ್ಲ. 
ನಮ್ಮೊಂದಿಗೆ ಕೈಜೋಡಿಸಿ ನಿಮ್ಮ ಜ್ಞಾನವನ್ನು ಹಂಚಿಕೊಳ್ಳಿ' ಎಂದು ಡಾರ್ವಿನ್ 
ಫೌಂಡೇಶನ್ ಈಗ ಜಗತ್ತನ್ನೇ ಕೇಳಿಕೊಳ್ಳುತ್ತಿದೆ. ನೀವೇನಾದರೂ ಈ ಜೀವಿಸಂಕುಲಗಳ 
ಪಟ್ಟಿ ಮಾಡಿದ್ದರೆ ಅದನ್ನು ಕೊಡಿ ನಾವು ಹಾಲಿ ಪಟ್ಟಿಯನ್ನು ಪರಿಷ್ಕರಿಸುತ್ತೇವೆ' 
ಎಂದು ವಿನಂತಿಸಿದೆ. ಅತ್ತ ವಿಶ್ವ ಪರಂಪರಾ ತಾಣದ ಆಡಳಿತ ಕೇಂದ್ರ ಗಲಾಪಗಸ್ 
ಅಪಾಯದಲ್ಲಿರುವ ವಿಶ್ವ ಪರಂಪರಾ ತಾಣವೆಂದು ಘೋಷಿಸಿಬಿಟ್ಟಿದೆ. ಡಾರ್ವಿನ್ 
ಇಲ್ಲಿ ಕಲೆಹಾಕಿದ ವೈಜ್ಞಾನಿಕ ಮಾಹಿತಿಗಳು, ಮಾದರಿಗಳಿಂದಾಗಿಯೇ ಜೀವಿವಿಕಾಸ 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ / ೧೫ 


ಸಿದ್ಧಾಂತಕ್ಕೆ ನೆಲೆದೊರೆತದ್ದು, ನೈಸರ್ಗಿಕ ಆಯ್ಕೆ ಎಂಬ ಪದಪುಂಜಕ್ಕೆ ಬೆಲೆ ಬಂದುದೇ 
ಈ ಬಯಲ ನೈಸರ್ಗಿಕ ಪ್ರಯೋಗಾಲಯದಿಂದ ಎಂದು ಮತ್ತೆ ಮತ್ತೆ ಬೊಟ್ಟು 
ಮಾಡಿ ತೋರಿಸುತ್ತಿದೆ. 


ಡಾರ್ವಿನ್ ಬೀಗಲ್ ಯಾತ್ರೆಯುದ್ದಕ್ಕೂ ಚಾಚೂ ತಪ್ಪದಂತೆ ದಿನಚರಿ ಬರೆಯುತ್ತಿದ್ದ. 
ಈ ದಿನಚರಿಯಿಂದಲೇ ಆಯ್ತು ಅವಲೋಕಿಸಿ ಮುಂದೆ ಜೀವಿ ಪ್ರಭೇದಗಳ ಉಗಮ 
ಕೃತಿ ಸಿದ್ಧವಾಯ್ತು. ಈ ದ್ವೀಪಸ್ತೋಮದ ದೈತ್ಯ ಆಮೆಗಳ ಕುರಿತು ಅವನು ಬರೆದ : 


ಗಲಾಪಗಸ್ ದ್ವೀಪಗಳ ಎಲ್ಲೆಡೆಯಲ್ಲೂ ಈ ದೈತ್ಯ ಆಮೆಗಳು ಎದುರಾಗುತ್ತವೆ. ಎಲ್ಲಿ 
ಚೌಗಿರುತ್ತದೋ ಅಲ್ಲಂತೂ ನಿಸ್ಸಂಶಯವಾಗಿ ಇವು ಪ್ರತ್ಯಕ್ಷ . ಅಲ್ಲದೆ ಶುಷ್ಕ ಭಾಗಗಳಲ್ಲೂ 
ಧಾರಾಳವಾಗಿವೆ. ಒಂದೇ ಸಲಕ್ಕೆ ಹಡಗಿನಲ್ಲಿ ಏಳು ನೂರು ದೈತ್ಯ ಆಮೆಗಳನ್ನು 


ನೈಸರ್ಗಿಕ ಪ್ರಯೋಗಾಲಯ 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ/ ೧೬ 


ಸಾಗಿಸಿದ್ದರೆಂದು ಕೇಳಿದ್ದೇನೆ. ಯುದ್ದ ಹಡಗಿನಲ್ಲೂ ೨೦೦ ಆಮೆಗಳನ್ನು ತಂದು 
ತೀರದಲ್ಲಿ ಸುರಿದಿದ್ದರಂತೆ. ಇಡೀ ದ್ವೀಪದಲ್ಲಿ ಎಷ್ಟಿವೆಯೋ ತಿಳಿಯದು. ಕೆಲವಂತೂ 
ಅಚ್ಚರಿ ಮೂಡಿಸುವ ದೈತ್ಯಾಕಾರವಾಗಿ ಬೆಳೆದಿವೆ. ಇಲ್ಲಿನ ಉಪ ರಾಜ್ಯಪಾಲನಾಗಿರುವ 
ಲಾವ್‌ಸನ್ ಎಂಬ ಇಂಗ್ಲಿಷ್ ಮಹಾಶಯ ಏನು ಹೇಳಿದನೆಂದರೆ ಒಂದೇ ಒಂದು 
ದೈತ್ಯ ಆಮೆಯನ್ನು ಮೇಲೆತ್ತಲು ಆರರಿಂದ ಎಂಟು ಜನ ಬೇಕಾಗುತ್ತದೆ. ಕೆಲವಂತೂ 
ಒಂದೊಂದು ೨೦೦ ಪೌಂಡ್ ಮಾಂಸ ಕೊಡುತ್ತವೆ' ಎಂದು ನನಗೆ ಹೇಳಿದ್ದ . 
ತೀರ ಮುದಿಗಂಡು ಆಮೆಗಳು ಭಾರಿ ತೂಕದವು. ಗಂಡು ಆಮೆಗೆ ಉದ್ದ 
ಬಾಲವಿರುವುದರಿಂದ ಗುಂಪಿನಲ್ಲಿ ತಕ್ಷಣವೇ ಅವನ್ನು ಗುರುತಿಸಬಹುದು. ನೀರಿಲ್ಲದ 
ದ್ವೀಪಗಳ ಒಣ ಭಾಗಗಳಲ್ಲೂ ಜೀವಿಸಿರುವ ಕೆಲವು ಆಮೆಗಳಿಗೆ ರಸಭರಿತ ಪಾಪಾಸು 
ಕಳ್ಳಿ ಗಿಡವೇ ಆಹಾರ. ಸ್ವಲ್ಪ ಚೌಗಿನಲ್ಲೂ , ಉನ್ನತ ಭಾಗಗಳಲ್ಲೂ ಇರುವ ಆಮೆಗಳು 
ಗಿಡಗಳ ಎಲೆತಿಂದು ಬದುಕುತ್ತವೆ. ಚೆರಿ ಗಿಡವೆಂದರೆ ಅವಕ್ಕೆ ಇಷ್ಟ, ಸಸ್ಯ ಮತ್ತು 
ಮರದ ಬೊಡ್ಡೆಗಳಿಂದ ಇಳಿಬಿದ್ದ ಶಿಲಾವಲ್ಕವನ್ನು ಕೆರೆದು ಕೆರೆದು ತಿನ್ನುತ್ತವೆ. ಇನ್ನು 
ನೀರೆಂದರೆ ಅವಕ್ಕೆ ಪ್ರಾಣ. ಗ್ಯಾಲನ್‌ಗಟ್ಟಳೆ ಅವು ಕುಡಿಯುತ್ತವೆ. ಅವು ಕೆಸರಿನಲ್ಲಿ 
ಬಿದ್ದು ಒದ್ದಾಡುವುದನ್ನು ನಾನು ಖುಷಿಯಿಂದ ನೋಡಿದ್ದೇನೆ. ದೊಡ್ಡ ದೊಡ್ಡ 
ದ್ವೀಪಗಳ ಮಧ್ಯೆ ಚಿಲುಮೆಗಳಿವೆ. ಉನ್ನತ ಪ್ರದೇಶದಲ್ಲಿ ಸಾಮಾನ್ಯವಾಗಿ ಇಂಥ 
ಸನ್ನಿವೇಶ ಕಾಣುತ್ತದೆ. ತೀರ ಕೆಳ ಪ್ರದೇಶದಲ್ಲಿ ಬದುಕುವ ಆಮೆಗಳು ಕುಡಿಯಲು 
ಈ ಆಸರೆಯತ್ತ ಹೋಗಲೇಬೇಕು; ಎಷ್ಟೇ ದೂರವಿರಲಿ . ಹೀಗಾಗಿ ಅವು ಸಾಗುವ 
ಮಾರ್ಗದುದ್ದಕ್ಕೂ ನಿಚ್ಚಳವಾಗಿ ಅವುಗಳ ಹೆಜ್ಜೆ ಗುರುತುಗಳನ್ನು ಕಾಣಬಹುದು. 
ಹಿಂದೆ ಸ್ಪಾನಿಷರು ಅಂಥ ಹೆಜ್ಜೆ ಗುರುತುಗಳನ್ನು ಅನುಸರಿಸಿ ತಮಗೆ ಬೇಕಾದ 
ಜಲಮೂಲಗಳನ್ನು ಹುಡುಕುತ್ತಿದ್ದರು. ನಾನು ಚಾಸಮ್ ದ್ವೀಪಕ್ಕೆ ಬಂದಾಗ ಅವು 
ಕ್ರಮಬದ್ಧವಾಗಿ ಮೂಡಿಸಿದ ಹೆಜ್ಜೆ ಗುರುತುಗಳನ್ನು ಕಂಡು ಬೆರಗಾಗಿಹೋದೆ. 
ಅದು ಯಾವ ಪ್ರಾಣಿಯ ಹೆಜ್ಜೆ ಗುರುತು ಇರಬಹುದೆಂಬ ಕಲ್ಪನೆಯೂ ನನಗಿರಲಿಲ್ಲ. 
ಇನ್ನು ಚಿಲುಮೆಗಳ ಬಳಿ ಈ ದೈತ್ಯ ಜೀವಿಗಳು ದಂಡಿ ದಂಡಿಯಾಗಿ ಇರುವುದನ್ನು 
ನೋಡುವುದೇ ಅಸಾಧಾರಣ ದೃಶ್ಯ. ನೀರಿನ ಆಸರೆ ಬಯಸಿ ಇನ್ನೇನು ಹತ್ತಿರ 
ಬಂದವು ಎನ್ನುವಾಗ ಕತ್ತನ್ನು ನೀಳವಾಗಿ ಚಾಚುತ್ತವೆ. ಮತ್ತೆ ನೀರು ಕುಡಿದ ನಂತರ 
ಮರುಪ್ರಯಾಣ. ಯಾರೇ ಎದುರಿಗಿರಲಿ, ಬಿಡಲಿ, ಅವಕ್ಕೆ ಲೆಕ್ಕವೇ ಇಲ್ಲ. ಚಿಲುಮೆಯಲ್ಲಿ 
ಕಣ್ಣಿನ ಮಟ್ಟಕ್ಕೆ ನೀರು ಬರುವವರೆಗೂ ಮುಳುಗಿ ಬಾಯಿ ತುಂಬ ನೀರು 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ / ೧೭ 


ಹೀರಿಕೊಳ್ಳುತ್ತವೆ. ನೀರಿನ ಆಸರೆಯ ಬಳಿ ಇವು ನಾಲ್ಕು ದಿನ ಟಿಕಾಣಿ ಹಾಕುತ್ತವೆಂದು 
ಸ್ಥಳೀಯರು ಹೇಳುತ್ತಾರೆ. ಇಂಥ ಸಮಯಕ್ಕೇ ಅವುನೀರು ಕುಡಿಯಲು ಬರುತ್ತವೆ 
ಎಂದು ಹೇಳುವುದು ಕಷ್ಟ, ಏನನ್ನು ತಿನ್ನುತ್ತವೋ ಅದನ್ನಾಧರಿಸಿ ದಾಹ ಹುಟ್ಟುತ್ತದೆ. 
ಪರಮಾಶ್ಚರ್ಯವೆಂದರೆ ವರ್ಷಪೂರ್ತಿ ಶುಷ್ಕವಾಗಿರುವ, ಮಳೆಗಾಲದಲ್ಲಷ್ಟೇ 
ನೀರಹನಿಯನ್ನು ಕಾಣುವ ಭೂಮಿಯಲ್ಲೂ ದೈತ್ಯ ಆಮೆಗಳಿರುವುದು. 
ಕಪ್ಪೆಗಳಲ್ಲಿ ಅವುಗಳ ಬ್ಲಾಡರ್ ತೇವಾಂಶ ಸಂಚಯನವಾಗಿ ವರ್ತಿಸುತ್ತದೆ. ಆಮೆಗಳಲ್ಲೂ 
ಇದೇ ಬಗೆಯ ಅನುಕೂಲತೆಗಳುಂಟು. ಚಿಲುಮೆಗಳಲ್ಲಿ ನೀರು ಕುಡಿದು 
ಹಿಂತಿರುಗುವಾಗ ಅವುಗಳ ಮೂತ್ರಕೋಶ ಉಬ್ಬುತ್ತದೆ. ಸ್ವಲ್ಪ ಸಮಯ ಕಳೆದ 
ಹಾಗೆ ಅದು ಸಂಕೋಚನವಾಗುತ್ತದೆ. ಆ ಭಾಗದಲ್ಲಿರುವ ನೀರು ಅಷ್ಟೇನೂ 
ಶುದ್ದಿಯಲ್ಲ. ಅಲ್ಲಿ ಪ್ರಯಾಣ ಮಾಡುವ ಜನರಿಗೆ ದಾಹವಾದಾಗ ಅದರ ಬ್ಲಾಡರ್ 
ಬಗೆದು ನೀರನ್ನು ತಮ್ಮ ಹೊಟ್ಟೆಗೆ ಸುರಿದುಕೊಳ್ಳುತ್ತಾರೆ ನಾನೂ ಒಮ್ಮೆ ರುಚಿನೋಡಿದೆ. 
ಏಕೋ ಒಂದು ತರಹ ಹುಳಿ, ಕಹಿ ಎನ್ನಿಸಿತು. ಸ್ಥಳೀಯರು ಇನ್ನೊಂದು ವಿಚಾರ 


ARWIN 


ಬೀಗಲ್ ಯಾತ್ರೆಯ ದಿನಚರಿ 

ಕಂಡುಕೊಂಡಿದ್ದಾರೆ. ಆಮೆಯ ಹೃದಯಾವರಣದ ಸುತ್ತ ಇರುವ ಪೊರೆಯಲ್ಲಿ 
ಸೇರಿಕೊಂಡ ನೀರನ್ನು ಮೊದಲು ಕುಡಿಯಬೇಕು ಎನ್ನುತ್ತಾರೆ. ಅದೇ ಶುದ್ಧವಂತೆ, 
ಹೆಚ್ಚು ರುಚಿಯಂತೆ, ಆಮೆಗಳು ಉದ್ದಿಷ್ಟ ಸ್ಥಳಗಳಿಗೆ ಹೋಗಲು ಹಗಲೂ ರಾತ್ರಿ 
ಪ್ರಯಾಣ ಮಾಡುತ್ತವೆ. ಚಿಲುಮೆಯ ಬಳಿ ಬರುವಾಗ ಅವುಗಳ ನಡಿಗೆ 
ಜೋರಾಗಿರುತ್ತದೆ. ಎರಡು ಮೂರು ದಿನದಲ್ಲಿ ಎಂಟು ಮೈಲಿ ಪ್ರಯಾಣ ಮಾಡುತ್ತದಂತೆ. 
ನಾನೇ ಒಮ್ಮೆ ಕಣ್ಣಾರೆ ಕಂಡೆ. ನಾನು ಗಮನಿಸುತ್ತಿದ್ದ ಆಮೆ ಹತ್ತು ನಿಮಿಷಕ್ಕೆ ೬೦ 
ಗಜ ಸಾಗುತ್ತಿತ್ತು . ಗಂಟೆಗೆ ೩೬೦ ಗಜ, ದಿನಕ್ಕೆ ನಾಲ್ಕು ಮೈಲಿ. ಇದರಲ್ಲಿ ಆಹಾರ 
ಸಂಪಾದನೆಯ ಕಾಲವೂ ಸೇರಿದೆ (ಬಹುಶಃ ಆಮೆಯ ನಡಿಗೆ ಎಂಬ ಪರಿಕಲ್ಪನೆಯೇ 
ತಪ್ಪೇನೋ ), ಅವು ಕೂಡುವ ಸಮಯ ಬಂದರೆ ಗಂಡು ಒಂದು ಬಗೆಯ 
ಗೊಗ್ಗರು ಸ್ವರ ತೆರೆಯುತ್ತದೆ. ಹೊಟ್ಟೆಯನ್ನು ತಿದಿಯಂತೆ ಒತ್ತುತ್ತದೆ. ನೂರು ಗಜದ 
ದೂರದವರೆಗೆ ಹಿಸ್ ಎಂಬ ಶಬ್ದ ಕೇಳಿಬರುತ್ತದೆ ಎನ್ನುತ್ತಾರೆ. ಆದರೆ ಹೆಣ್ಣು ಆಮೆ 
ಗಪ್‌ಚಿಪ್ಪಾಗಿರುತ್ತದೆ. ಗಂಡು ಆಮೆಗಳು ಬೆದೆಗೆ ಬಂದಾಗ ಮಾತ್ರ ಹೂಂಕರಿಸುತ್ತವೆ 
ಅಂದರೆ ಇಂಥ ಶಬ್ದ ಬಂದಾಗ ಸುತ್ತಮುತ್ತ ಓಡಾಡುವ ಜನರಿಗೆ ಅರ್ಥವಾಗಬೇಕು 
ಅದು ಗಂಡು ಹೆಣ್ಣು ಕೂಡುವ ಸಮಯ ಎಂದು. ಅಕ್ಟೋಬರ್ ತಿಂಗಳು ಮೊಟ್ಟೆ 
ಇಡುವ ಕಾಲ. ಮೊಟ್ಟೆ ಇಟ್ರೊಡನೆ ಹೆಣ್ಣು ಅದರ ಮೇಲೆ ಮರಳು ಮುಚ್ಚುತ್ತದೆ. 
ಒಂದುವೇಳೆ ನೆಲವೆಲ್ಲಾ ಶಿಲಾಮಯವಾಗಿದ್ದರೆ ಎಲ್ಲಿ ಸಂದುಗೊಂದುಗಳಿರುತ್ತವೆಯೋ 
ಅಲ್ಲಿ ಮೊಟ್ಟೆಯನ್ನು ಉದುರಿಸಿಬಿಡುತ್ತದೆ. ಬಿಳಿಮೊಟ್ಟೆ, ಗುಂಡಾಕಾರ. ನಾನು 
ಕೆಲವೊಂದನ್ನು ಕೈಗೆತ್ತಿಕೊಂಡು ಅಳತೆ ಮಾಡಿದೆ ಏಳು ಇಂಚು ಸುತ್ತಳತೆಯವು. 
ಅಂದರೆಕೋಳಿಮೊಟ್ಟೆಯ ಗಾತ್ರಕ್ಕಿಂತ ದೊಡ್ಡವು. ಮರುಕವೆಂದರೆ ಮೊಟ್ಟೆಯೊಡೆದು 
ಚಿಪ್ಪಿನಿಂದ ಹೊರಬಂದ ಮರಿ ಆಮೆಗಳು ಬಲು ಬೇಗ ಕಡಲ ಡೇಗೆ ಹಕ್ಕಿಗಳಿಗೆ 
ಆಹಾರವಾಗಿಬಿಡುತ್ತವೆ. ಮುದಿ ಆಮೆಗಳು ಸಾಮಾನ್ಯವಾಗಿ ಅಪಘಾತಗಳಲ್ಲಿ 
ಸಾಯುತ್ತವೆ. ಅಪಘಾತವಲ್ಲದೆ ಬೇರೆ ಕಾರಣದಿಂದ ಸತ್ತ ಒಂದು ಆಮೆಯನ್ನೂ 
ತಾವು ನೋಡಿಲ್ಲವೆಂದು ಸ್ಥಳೀಯರು ಹೇಳುವುದನ್ನು ನಾನು ಕೇಳಿದ್ದೇನೆ. 


ಅಲ್ಲಿನ ಜನರು ಇನ್ನೊಂದು ವಿಚಾರ ಹೇಳಿದರು. ಈ ದೈತ್ಯ ಆಮೆಗಳು ಕೆಪ್ಪ , 
ಅವುಗಳ ಹಿಂದೆ ಯಾರು ಬಂದರೂ ಅವಕ್ಕೆ ತಿಳಿಯುವುದಿಲ್ಲ. ತೀರ ಪೆದ್ದುಪೆದ್ದು . 

ಹತ್ತಿರಕ್ಕೆ ಹೋದಾಗ ಬೆಚ್ಚಿದ ಒಂದು ದೈತ್ಯ ಆಮೆ ಕತ್ತನ್ನು ಪಕ್ಕನೆ ಹಿಂದಕ್ಕೆ 
ಸರಿಸಿಕೊಂಡಿತು. ಸತ್ತೇ ಹೋಯಿತೇನೋ ಎನ್ನುವಷ್ಟು ನಿಶ್ಚಲವಾಗಿ ಬಿದ್ದುಕೊಂಡಿತು. 
ನಾನು ಒಂದು ದೈತ್ಯ ಆಮೆಯ ಮೇಲೆ ಸವಾರಿಮಾಡಲು ಕೂತೆ. ಅದು ನಡೆಯಲಿ 
ಎಂದು ಹಿಂಬದಿಗೆ ಎರಡು ಮೆಲ್ಲನೆ ಏಟು ಕೊಟ್ಟೆ. ಅದೇನೋ ಅದರ ಎಂದಿನ 
ಕ್ರಮದಲ್ಲೇ ನಡೆಯತೊಡಗಿತು. ಆದರೆ ನನಗೆ ಬಲುಕಾಲ ಕೂರಲಾಗಲಿಲ್ಲ; ಆಯತಪ್ಪಿ 
ಬೀಳುವಂತಾಯಿತು. ಅದರ ಮಾಂಸ ಭಕ್ಷಿಸುವವರೇ ಹೆಚ್ಚು. ಅದರ ಕೊಬ್ಬಿನಿಂದ 
ತೆಗೆದ ತೈಲವನ್ನು ಧಾರಾಳವಾಗಿ ಬಳಸುತ್ತಾರೆ . ಸಾಮಾನ್ಯವಾಗಿ ಆಮೆಯ ಮಾಂಸವನ್ನು 
ಅಪೇಕ್ಷಿಸುವ ಜನ ಏನು ಮಾಡುತ್ತಾರೆಂದರೆ ಅದರ ಬಾಲದ ಬಳಿಯ ಚರ್ಮದಲ್ಲಿ 
ಚಾಕು ಹಾಕಿ ಒಂದು ಸಣ್ಣ ಸೀಳು ಮಾಡುತ್ತಾರೆ. ಏಕೆಂದರೆ ಹೊಟ್ಟೆಯ ಬಳಿಯ 
ಭಾಗದಲ್ಲಿ ಕೊಬ್ಬು ಚೆನ್ನಾಗಿ ಬೆಳೆದಿದೆಯೋ ಇಲ್ಲವೋ ಎಂದು ಪರೀಕ್ಷಿಸುವುದು 
ಇಂಥ ಉದ್ದೇಶ. ಅದು ಮಂದವಾಗಿಲ್ಲವೆಂದು ಕಂಡುಬಂದರೆ ಆ ಪ್ರಾಣಿಯನ್ನು 
ಹಾಗೆಯೇ ಬಿಟ್ಟುಬಿಡುತ್ತಾರೆ . ಕೆಲವು ದಿನಗಳ ನಂತರ ಗಾಯ ವಾಸಿಯಾಗಿ ಮುನ್ನಿನ 
ಸ್ಥಿತಿಗೆ ಬರುತ್ತದಂತೆ. ಈ ಆಮೆಗಳನ್ನು ಹಿಡಿಯುವಾಗ ಟರ್ಟಲ್ ಅಂದರೆ 
ಕಡಲಾಮೆಯನ್ನು ಹಿಡಿಯಲು ಪಡುವಷ್ಟು ಕಷ್ಟಪಡಬೇಕಾಗಿಲ್ಲ. ಕಾಲನ್ನು ಹಿಡಿದರೆ 
ಸಾಕು. ನನಗೆ ಒಂದು ವಿಚಾರವಂತೂ ಸ್ಪಷ್ಟವಾಗಿದೆ. ಈ ಆಮೆಗಳು ಇಲ್ಲಿನ 
ಮೂಲ ನಿವಾಸಿಗಳು, ಹೊರಗಿನಿಂದ ವಲಸೆ ಬಂದವಲ್ಲ. ಗಲಾಪಗಸ್‌ನ ಎಲ್ಲ 
ದ್ವೀಪಗಳಲ್ಲೂ ಇವನ್ನು ಕಾಣಬಹುದು. ಅಲ್ಲಿಯವರು ಹೇಳುವಂತೆ ಜಗತ್ತಿನ ಯಾವ 
ಭಾಗದಲ್ಲೂ ಇಂಥ ಆಮೆಗಳಿಲ್ಲ.” 


ದೈತ್ಯ ಆಮೆಗಳನ್ನು ಕುರಿತು ಅಂತಿಮವಾಗಿ ಡಾರ್ವಿನ್ ಕಂಡುಕೊಂಡದ್ದೇನು? 
ಅವುಗಳ ವರ್ತನೆಯ ಅಭ್ಯಾಸಕ್ಕಷ್ಟೇ ಅವನ ಅಧ್ಯಯನ ಸೀಮಿತವಾಗಿತ್ತೆ ? ಇಂಥ 
ಅತಿರೇಕ ವಾತಾವರಣಕ್ಕೆ ಅವು ಹೇಗೆ ಹೊಂದಿಕೊಂಡವು, ಸ್ಪರ್ಧಾತ್ಮಕ ಜೀವಿ 
ಪ್ರಪಂಚದಲ್ಲಿ ಅವು ಗೆದ್ದುಬಂದದ್ದು ಹೇಗೆ ಎಂಬ ಪರಮಸತ್ಯವನ್ನು ಅರಸುವುದೇ 
ಅವನ ಗುರಿಯಾಗಿತ್ತು. ಗಲಾಪಗಸ್ ಎಂಬ ಹೆಸರು ಆ ದ್ವೀಪಗಳಿಗೆ ಬಂದದ್ದೇ 
ದೈತ್ಯ ಆಮೆಗಳಿಂದ. ಡಾರ್ವಿನ್ ದೃಷ್ಟಿಯಲ್ಲಿ ಇಲ್ಲಿರುವ ಆಮೆಗಳೆಲ್ಲವೂ ಒಂದೇ 
ಮೂಲದ, ಯುಗಯುಗಾಂತರಗಳ ಹಿಂದೆ ಇಲ್ಲಿಗೆ ಬಂದ ಆಮೆಯಿಂದ ಕವಲೊಡೆದ 
ಉಪಪ್ರಭೇದಗಳು. 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ / ೨೦ 


ಶುಷ್ಕ ದ್ವೀಪಗಳಲ್ಲಿ ತಮ್ಮ ಬದುಕು ಆರಂಭಿಸಿದ ಆಮೆಗಳು ಕಳ್ಳಿಯ ರಸಹೀರಿಯೋ , 
ಸಸ್ಯಗಳ ಎಲೆ ತಿಂದೋ ಬದುಕಬೇಕಾಯಿತು. ಹೌದು. ಹಾಗೆ ಅವು ಮಾಡದೇ 
ಹೋಗಿದ್ದರೆ ಅವಕ್ಕೆ ಉಳಿಗಾಲವಿರಲಿಲ್ಲ. ಎಂದೇ ಅವುಗಳ ಕತ್ತು 
ಉದ್ದವಾಗಿರಬೇಕಾಯಿತು; ಚಿಪ್ಪು ಉಚ್ಚಶೃಂಗವಾಗಿ ಮೈದಳೆಯಬೇಕಾಯಿತು, ಇದಲ್ಲವೆ 
ಹೊಂದಾಣಿಕೆ ಎಂದರೆ, ದ್ವೀಪದಲ್ಲಿ ನೀರಿನ ಆಸರೆ ಪಡೆದು ಧಾರಾಳವಾಗಿ ಮೇವು 
ಸಿಕ್ಕಿ ಬದುಕನ್ನು ನೂಕಲು ಅಷ್ಟೇನೂ ಶ್ರಮಪಡಬೇಕಾಗದ ಆಮೆಗಳಿಗೆ ತಮ್ಮ . 
ಕತ್ತನ್ನು ಉದ್ದುದ್ದವಾಗಿ ಚಾಚಬೇಕಾಗಲಿಲ್ಲ. ಗೋಪುರ ರೂಪದಲ್ಲಿ ಚಿಪ್ಪು ಬೆಳೆಯಿತು. 
ಈ ಸರಳ ಆದರೆ ಸೂಕ್ಷ್ಮ ವಿಚಾರವನ್ನು ಗ್ರಹಿಸಿದವನು ಡಾರ್ವಿನ್, ತಪಸ್ಸೆಂದರೆ 
ಮೈಮರೆತು ಮೂಗು ಹಿಡಿದು ಜಗತ್ತನ್ನೇ ಕಡೆಗಣಿಸಿ ಕೂರುವುದಲ್ಲ. ಪ್ರಕೃತಿ ತನ್ನ 
ಮುಂದೆ ಧಾರಾಳವಾಗಿ ತೆರೆದಿಟ್ಟಿರುವ ಜೀವಿವೈಭವದ ಒಂದು ಎಳೆ ಹಿಡಿದು 
ಹೊರಟರೂ ಸಾಕು ಬೆಚ್ಚಿ ಬೀಳಿಸುವ, ಮೈನವಿರೇಳಿಸುವ ಅದ್ಭುತಗಳು ತಮಗೆ 


ಎಲ್ಲೆಲ್ಲೂ ಕಳ್ಳಿ ಗಿಡ 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ/ ೨೧ 


ತಾವೇ ಬಿಚ್ಚಿಕೊಳ್ಳುತ್ತ ಹೋಗುತ್ತವೆ. ಸೂಜಿಯ ಮೊನೆಯ ಮೇಲೆ ಲಕ್ಷ ಲಕ್ಷ 
ಬ್ಯಾಕ್ಟಿರಿಯ ಕೂರಬಲ್ಲವಾದರೆ, ಪಾರುಪತ್ಯ ಮಾಡಬಲ್ಲವಾದರೆ ಅದಲ್ಲವೇ ಅದ್ಭುತ 
ಎನ್ನುವುದು. ನಾವು ಈ ವಿಚಿತ್ರಕ್ಕೆ ನಮಿಸಲೇಬೇಕು. ಪ್ರಕೃತಿಯ ಈ ವೈವಿಧ್ಯಕ್ಕೆ 
ಡಾರ್ವಿನ್ ದೈವದ ಕೈವಾಡ ಕಾಣಲಿಲ್ಲ. ಆತ ಸರಳವಾಗಿ ಮನಮುಟ್ಟುವಂತೆ 
ಹೇಳಿದ್ದಿಷ್ಟು : 


' ಗಾಳಿ ಬೀಸುವ ಕ್ರಮದಲ್ಲಿ ಯಾವುದೇ ಉದ್ದೇಶವನ್ನೂ ಕಾಣಬಯಸುವುದು ಎಷ್ಟು 
ವ್ಯರ್ಥವೋ , ಜೀವಿಗಳು ಹೊಂದುವ ಬದಲಾವಣೆಯಲ್ಲಾಗಲಿ, ನೈಸರ್ಗಿಕ 
ಆಯ್ಕೆಯಲ್ಲಾಗಲಿ ಉದ್ದೇಶವಿದೆ ಎಂದು ವಾದಿಸುವುದು ಬರಿ ವ್ಯರ್ಥ , ಅದು 
ಕಾಲಹರಣವಾಗುತ್ತದೆ ಅಷ್ಟೇ ' ಎಂದ. ತನ್ನ ಧಾರ್ಮಿಕ ನಂಬುಗೆಗಳೇನು ಎಂಬುದನ್ನು 
ಆತ ತನ್ನ ಆತ್ಮ ಕಥೆಯಲ್ಲಿ ಬಿಚ್ಚು ಮನಸ್ಸಿನಿಂದ ಎಲ್ಲವನ್ನೂ ತೆರೆದಿಟ್ಟಿದ್ದಾನೆ. 


ಆಮೆಗಳು ಅಮರವಲ್ಲದಿದ್ದರೂ ದೀರ್ಘಾಯುಗಳು ಎಂಬುದರ ಬಗ್ಗೆ ಎರಡು 
ಮಾತಿಲ್ಲ . ಆಸ್ಟ್ರೇಲಿಯದಕ್ರೀನ್ ಲ್ಯಾಂಡಿನ ಪ್ರಾಣಿ ಸಂಗ್ರಹಾಲಯದಲ್ಲಿ ಹ್ಯಾರಿಯೆಟ್ 
ಎಂಬ ಆಮೆಯೊಂದು ತನ್ನ ೧೭೬ನೇ ಜನ್ಮ ವರ್ಷವನ್ನು ಆಚರಿಸುವ ಕೆಲವೇ ದಿನ 
ಮೊದಲು ಸತ್ತುಹೋಯಿತು – ಜೂನ್ ೨೩ , ೨೦೦೬ರಂದು. ಈ ದೈತ್ಯ ಆಮೆಯನ್ನು 
ಡಾರ್ವಿನ್ ಗಲಾಪಗಸ್ ದ್ವೀಪದಿಂದ ತಂದು ಕಾಣಿಕೆಯಾಗಿ ಕೊಟ್ಟಿದ್ದನಂತೆ. 
ವಿಶೇಷವಲ್ಲವೆ? ಯಾರಿಗೆ ಗೊತ್ತು ಡಾರ್ವಿನ್ ಮೈದಡವಿದ ಅಂಥ ಎಷ್ಟೋ 
ಗಲಾಪಗಸ್‌ನ ದೈತ್ಯ ಆಮೆಗಳು ಇನ್ನೂ ಜೀವಂತವಿವೆಯೋ ಏನೋ . ಆಮೆಗಳಂತೂ 
ಲೆಕ್ಕವಿಟ್ಟಿಲ್ಲ. 


ಡಾರ್ವಿನ್ ಗಲಾಪಗಸ್‌ನ ಎಲ್ಲ ದ್ವೀಪಗಳಲ್ಲೂ ಇನ್ನೊಂದು ಬಗೆಯ ವಿಚಿತ್ರ 
ಜೀವಿಗಳನ್ನು ಕಂಡ, ಅವು ಭಾರಿ ಗಾತ್ರದ ಹಲ್ಲಿಗಳು. ಈಗ ಇಗುವಾನ ಎಂದೇ 
ಅವನ್ನು ಗುರುತಿಸಲಾಗಿದೆ. 


'ಸದಾ ಬಚ್ಚಿಟ್ಟುಕೊಳ್ಳುವ ಸ್ವಭಾವ, ತೀರ ವಾಕರಿಕೆ ಬರುವಷ್ಟು ಕಪ್ಪುಬಣ್ಣ. ಎಷ್ಟೋ 
ಸಲ ಕರಿಕಲ್ಲಿಗೂ ಅದಕ್ಕೂ ವ್ಯತ್ಯಾಸವಿಲ್ಲವೆಂದು ನನಗನ್ನಿಸಿದೆ. ಇವೂ ಅಷ್ಟೇ 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ / ೨೨ 


ನೀರು ಕಾಗೆಗಳ ಶೃಂಗಸಭೆ 
ದಡ್ಡಶಿಖಾಮಣಿಗಳು. ನಡೆಯೋ ಬಲು ನಿಧಾನ, ಧಾವಂತವೆಂಬುದು ಇಲ್ಲವೇ 
ಇಲ್ಲ. ದಕ್ಷಿಣ ಅಮೆರಿಕ ಖಂಡದಲ್ಲಿ ಈ ಬಗೆಯ ಜೀವಿಗಳು ಇವೆ. ಆದರೆ ಇವೇ 
ಬೇರೆ ಬಗೆಯವು ಎನ್ನುತ್ತಾನೆ ನನ್ನ ಜೊತೆ ಇರುವ ಪ್ರಾಣಿ ಪರಿಣತ ಮಿ . ಬೆಲ್ . 
ಇವಕ್ಕೆ ಪುಟ್ಟ ಆದರೆ ಅಗಲವಾದ ತಲೆ ಇದೆ. ಪಂಜರವು ಅಗಲವಾಗಿದೆ. ಆದರೆ 
ಉದ್ದ ಮಾತ್ರ ಒಂದೇ ಪ್ರಮಾಣ , ವಿಚಿತ್ರವಾಗಿ ಕಾಣುತ್ತವೆ. ಒಂದು ಗಜ ಉದ್ದದವರೆಗೂ 
ಇವು ಬೆಳೆಯುತ್ತವಂತೆ. ಇದಕ್ಕಿಂತಲೂ ಉದ್ದವಾದ ಇಗುವಾನವು ಆಲ್ಸ್ ಮಾರ್ಲೆ 
ದ್ವೀಪದಲ್ಲಿದೆ. ಬೇರೆಲ್ಲೂ ಇಷ್ಟು ದೊಡ್ಡ ಇಗುವಾನವನ್ನು ನಾವು ಕಂಡುದಿಲ್ಲ. ಬಾಲ 
ಪಕ್ಕಗಳಲ್ಲಿ ಚಪ್ಪಟೆಯಾಗಿದೆ. ಆದರೆ ಧಾರಾಳವಾಗಿ ಈಸುತ್ತವೆ, ಈಸುವಾಗ ಹಾವಿನಂತೆ 
ಬಳುಕುತ್ತವೆ. ನನ್ನ ಜೊತೆಗಿರುವ ಕ್ಯಾಪ್ಟನ್ ಕಾಲ್‌ನೆಟ್ ಹೇಳುವ ಮಾತಿದು : 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ / ೨೩ 


“ ಈ ದೈತ್ಯ ಹಲ್ಲಿಗಳು ಗುಂಪುಗುಂಪಲ್ಲಿ ಸಮುದ್ರತೀರಕ್ಕೆ ಮೀನಿನಾಗಿ ಹೋಗುತ್ತವೆ. 
ಬಹುಶಃ ಮೊಸಳೆಯ ಪುಟ್ಟ ರೂಪವೇನೋ ಅನ್ನಿಸುತ್ತದೆ. ಬಿಸಿಲಿನಲ್ಲಿ ಹಾಯಾಗಿ 
ಮೈಚೆಲ್ಲಿ ಮಲಗಿರುತ್ತವೆ.' 


ಡಾರ್ವಿನ್‌ಗೆ ಕುತೂಹಲಹುಟ್ಟಿ ಒಂದರ ಹೊಟ್ಟೆ ಬಗೆದು ನೋಡಿದ. ಮೀನು 
ಕಾಣಿಸಲಿಲ್ಲ, ಬದಲು ಅದರ ಹೊಟ್ಟೆಯಲ್ಲಿದ್ದದ್ದು ಸಮುದ್ರಕಳೆ, ಇವುಗಳ ಜಾಲಪಾದವು 
ನೀರಿನಲ್ಲಿ ಈಜಲು ಅನುಕೂಲಕರವಾಗಿದೆ. ಬಹುಬೇಗ ಗಾಬರಿಯಾಗುತ್ತವೆ. 
ಗಾಬರಿಯಾದಾಗ ನೀರಿಗೆ ಹೋಗುವ ಬದಲು ಹಿಂದಕ್ಕೆ ಬರುತ್ತವೆ. ಅವುಗಳ ಈ 
ಮೂರ್ಖತನವೇ ಅವುಗಳಿಗೆ ಮುಳುವಾಗಿವೆ. ಹೊಂಚಿಹಾಕಿ ಹಿಡಿಯುವುದು ಬಲು 
ಸುಲಭ. ಡಾರ್ವಿನ್ ಹೇಳುತ್ತಾನೆ 


ಇಗುವಾನ ಜೋಡಿ 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ/ ೨೪ 


' ನಾನು ಎಷ್ಟೋ ಸಲ ಇಂಥ ಒಂದು ಇಗುವಾನವನ್ನು ಅಲೆಗಳು ಬರುವತ್ತ 
ಎಸೆಯುತ್ತಿದ್ದೆ, ಆದರೆ ಈ ಮೊದ್ದು ಜೀವಿ ಮತ್ತೆ ನನ್ನೆಡೆಗೇ ಬರುತ್ತಿತ್ತು. ಬಹುಶಃ ಈ 
ರಕ್ಷಣೋಪಾಯ ಅವುಗಳಿಗೆ ಜನ್ಮಗತವಾಗಿ ಬಂದ ಸ್ವಭಾವ ಎನ್ನಿಸುತ್ತಿದೆ. ಜಗತ್ತಿನ 
ಯಾವ ಭಾಗದಲ್ಲೂ ಇಂಥ ಹಲ್ಲಿಗಳು ನೀರಿನ ಆಶ್ರಯ ಪಡೆದು ಬದುಕಿರುವುದು 
ವರದಿಯಾಗಿಲ್ಲ. ಗಲಾಪಗಸ್ ಈ ದೃಷ್ಟಿಯಿಂದಲೂ ಅನನ್ಯ ನೆಲೆ. ವಿಚಿತ್ರವೆಂದರೆ 
ಇದರ ಜೊತೆಗೆ ನೆಲವಾಸಿ ಇಗುವಾನಗಳೂ ಉಂಟು. ಅವುಗಳ ಬಾಲ ದುಂಡು, 
ಜಾಲಪಾದವಿಲ್ಲ. ಏಕೆಂದರೆ ನೀರಿನಲ್ಲಿ ಈಜುವ ಅವಶ್ಯಕತೆ ಅವಕ್ಕಿಲ್ಲ. ಇವು ಬಹುತೇಕ 
ಈ ದ್ವೀಪಸ್ತೋಮದ ಕೇಂದ್ರ ಭಾಗಕ್ಕೆ ಸೀಮಿತವಾಗಿದೆ. ಇವನ್ನು ಮೊದಲೇ ಸೃಷ್ಟಿಸಿ 
ಈ ಕೇಂದ್ರದಲ್ಲಿ ಬಿಟ್ಟಿದೆಯೇ ಎಂದು ಗುಮಾನಿ ಬರುವಷ್ಟು ಅವುಗಳ ಹಂಚಿಕೆ 
ಮಿತಗೊಂಡಿದೆ. ಲಾವಾರಸ ಹೆಪ್ಪುಗಟ್ಟಿ ಶಿಥಿಲವಾದ ಶಿಲೆಗಳ ಕೊರಕಲುಗಳಲ್ಲಿ 
ಮತ್ತು ಮಣ್ಣಿನಲ್ಲಿ ಬಿಲ ಕೊರೆದು ಇವು ವಾಸಿಸುತ್ತವೆ. ಮರಳಿರುವೆಡೆ ಇವುಗಳ 
ಸಂತಾನ ಹೆಚ್ಚು, ಇವು ಸರಿಯುವಾಗ ಹಿಂದಕ್ಕೆ ಮಣ್ಣನ್ನು ಎರಚುತ್ತವೆ. ಮಣ್ಣಿನಲ್ಲಿ 
ಬಿಲ ಕೊರೆದು ತಕ್ಷಣ ಅಡಗುತಾಣವಾಗಿ ಬಳಸಿಕೊಳ್ಳುತ್ತವೆ. ನನ್ನ ಕಣ್ಣೆದುರಿಗೇ 
ಅಡಗಿಕೊಂಡ ಇಂಥ ಒಂದು ದೈತ್ಯ ಹಲ್ಲಿಯ ಬಾಲ ಹಿಡಿದು ಎಳೆದೆ. ಅದು 
ನನ್ನನ್ನು ವಿಚಿತ್ರವಾಗಿ ನೋಡಿ ' ಏಕೆ ಎಳೆದೆ ?” ಎಂದು ಕೇಳುವಂತಿತ್ತು ಅದರ ಭಂಗಿ. 
ಇವೂ ಕೂಡ ಬಲು ನಿಧಾನಗತಿಯವು, ಭಯಭೀತವಾದಾಗ ಹಿಂದಿನ ಎರಡೂ 
ಕಾಲುಗಳ ಮೇಲೆ ನಿಂತು ಸಣ್ಣಗೆ ಕಿರುಚಲು ಧ್ವನಿಮಾಡುತ್ತವೆ. ಅವುಗಳ ಆಹಾರ 
ಕಳ್ಳಿರಸ, ನಾನು ಬೇಕೆಂದೇ ಕಳ್ಳಿಯನ್ನು ಚೂರು ಚೂರು ಮಾಡಿ ಎಸೆದಾಗ 
ನಾಯಿಗಳು ಮೂಳೆ ಸಿಕ್ಕಿದೊಡನೆ ಬಾಯಲ್ಲಿ ಕಚ್ಚಿ ಓಡುವಂತೆ ಇವೂ ಕಳ್ಳಿ ಚೂರು 
ಹಿಡಿದು ಬಿರಬಿರನೆ ಹೋಗಿಬಿಡುತ್ತಿದ್ದವು. ಒಂದುವೇಳೆ ಭೂವಿಜ್ಞಾನಿಗಳು ಈ 
ಸಂಗತಿಯನ್ನು ಕೇಳಿದರೆ ಅವರ ಮನಸ್ಸು ಮಧ್ಯಜೀವಿಕಲ್ಪದ ಕ್ರಿಟೇಷಿಯಸ್ ಯುಗಕ್ಕೆ 
ಜಿಗಿಯುತ್ತಿತ್ತೋ ಏನೋ . ಆ ಸರೀಸೃಪಗಳಲ್ಲಿ ಮಾಂಸಾಹಾರಿಗಳು ಇದ್ದವು, 
ಸಸ್ಯಾಹಾರಿಗಳೂ ಇದ್ದವು. ನೆಲದ ಮೇಲೂ ಇದ್ದವು, ನೀರಿನಲ್ಲೂ ಬದುಕಿದ್ದವು. 
ಇಂಥ ಸನ್ನಿವೇಶ ಇಡೀ ಭೂಮಂಡಲದಲ್ಲಿ ಗಲಾಪಗಸ್ ಬಿಟ್ಟರೆ ಬೇರೆಲ್ಲಿ ಇರಲು 
ಸಾಧ್ಯ ?” 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ / ೨೫ 


ಡಾರ್ವಿನ್ ಆಮೆಯ ಗಾತ್ರವನ್ನೋ , ಇಗುವಾನದ ಸೋಂಬೇರಿ ನಡೆಯನ್ನೋ 
ವಿವರಿಸುವುದರಲ್ಲೇ ತೃಪ್ತನಾಗಲಿಲ್ಲ . ಮೀನಿನ ಹೊಸ ಪ್ರಭೇದಗಳನ್ನು ಸಂಗ್ರಹಿಸಿದ . 
ಕೀಟಗಳ ಸಂಖ್ಯೆ ಇಲ್ಲಿ ಅತ್ಯಂತ ಕಡಿಮೆ ಪ್ರಮಾಣದಲ್ಲಿವೆಯಲ್ಲ ಎಂದು ಸೋಜಿಗಪಟ್ಟ, 
ಹೂಬಿಡುವ ಸಸ್ಯಗಳ ನೂರು ಹೊಸ ಪ್ರಭೇದಗಳನ್ನು ತಂದ. ಒಂದೊಂದನ್ನೂ 
ನಿರಂತರವಾಗಿ ವಿವರವಾಗಿ ಅಧ್ಯಯನ ಮಾಡಿದ. ಅವನು ನೀಡಿದ ವರದಿಗಳೇ 
'ಸಂಶೋಧನಾ ವರದಿ' ಎಂಬ ಹೆಸರಲ್ಲಿ ಪ್ರಕಟವಾದವು .ಬೀಗಲ್ ಯಾತ್ರೆಯಲ್ಲಿ 
ಕ್ಯಾ . ಫ್ರಿಡ್ಜ್‌ರಾಯ್ ನಾಲ್ಕು ಸಂಶೋಧನಾ ಸಂಪುಟಗಳನ್ನು ಹೊರತಂದ. ಅದರಲ್ಲಿ 
ಮೂರನೆಯದು ಡಾರ್ವಿನ್ನನ ಸಂಶೋಧನಾ ವರದಿ. ಮುಂದೆ ಅದು ಕೃತಿಯಾಗಿ 
ಪ್ರಸಿದ್ದಿ ಪಡೆದು ಜರ್ಮನಿ, ಫ್ರೆಂಚ್ ಮತ್ತು ಇತರ ಐರೋಪ್ಯ ಭಾಷೆಗಳಿಗೆ 
ಅನುವಾದವಾಗಿ ಡಾರ್ವಿನ್ನನ ಜನಪ್ರಿಯತೆಯನ್ನು ಲೋಕಕ್ಕೆ ಸಾರಿತು. ಇಂಗ್ಲೆಂಡಿನಲ್ಲೇ 
ಇದರ ಎರಡನೇ ಮುದ್ರಣದ ೧೦, ೦೦೦ ಪ್ರತಿಗಳು ಮಾರಾಟವಾದವು. 


ಸಾಗರ ಇಗುವಾನ 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ / ೨೬ 


ಸಾಗರ ಇಗುವಾನ 


ಇಗುವಾನ 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ / ೨೭ 


ನೆಲ ಇಗುವಾನ 
ಗಲಿಬಿಲಿಗೊಂಡ ಜೀವಿವೈವಿಧ್ಯ 


ಡಾರ್ವಿನ್, ಗಲಾಪಗಸ್‌ನ ಜೀವಿವೈವಿಧ್ಯದ ವೈಭವವನ್ನು ಜಗತ್ತಿಗೆ ಸಾರಿ 
ಒಂದೂಮುಕ್ಕಾಲು ಶತಮಾನ ಸಂದಿದೆ. ಎಲ್ಲೆಲ್ಲೂ ಬದಲಾವಣೆಯ ಬಿರುಗಾಳಿ 
ಬೀಸುತ್ತಿರುವಾಗ ಜಗತ್ತೇ ಪುಟ್ಟ ಗ್ರಾಮ ಎಂದು ಮತ್ತೆ ಮತ್ತೆ ನೆನಪಿಸುತ್ತ ಆ 
ನುಡಿಯೇ ಕ್ಲೀಷೆಯಾಗಿರುವಾಗ ಗಲಾಪಗಸ್ ದ್ವೀಪ ಸ್ಪಂದಿಸದಿರಲು ಸಾಧ್ಯವೆ? 
ಅಲ್ಲಿನ ವಾಸಿಗಳು ಸುಮಾರು ೪೦,೦೦೦ ಮಂದಿ ಎಂದು ಈಕ್ವೆಡಾರ್ ನಮ್ಮ 
ಮುಂದೆ ಅಂಕೆಅಂಶಗಳನ್ನು ಒದಗಿಸುತ್ತದೆ. ಅದೇ ಪುಟ್ಟ ದೇಶ ಇನ್ನೂ ಒಂದು 
ಮಾತು ಸೇರಿಸುತ್ತದೆ. ಅಲ್ಲಿನ ಜನಸಂಖ್ಯೆಯ ಮೂರುಪಟ್ಟು ಜನ ವರ್ಷ ವರ್ಷವೂ 
ಈ ದ್ವೀಪಕ್ಕೆ ಬರುತ್ತಾರೆ, ಗಲಾಪಗಸ್ ಡಾರ್ವಿನ್ ಮುಟ್ಟಿದ ನೆಲ, ಡಾರ್ವಿನ್ 
ಮೆಟ್ಟಿದ ನೆಲ, ಜೀವಿವೈವಿಧ್ಯದ ಸ್ವರ್ಗ ಎಂಬ ವಿಶೇಷಣೆಗಳೇ ಸಾಕು, ಎಲ್ಲೋ 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ / ೨೮ 


ದಿನಚರಿಯಲ್ಲಿ ಡಾರ್ವಿನ್ ಬರೆದ ಸಸ್ಯ ವಿವರ 


ದಿನಚರಿಯಲ್ಲಿ ಡಾರ್ವಿನ್ ಬರೆದ ಸಸ್ಯ ವಿವರ 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ / ೨೯ 


ಅಡಗಿಕುಳಿತ ಈ ದ್ವೀಪಕ್ಕೆ ಪ್ರವಾಸಿಗರು ನುಗ್ಗಲು. ಈ ದ್ವೀಪಕ್ಕೆ ಈಗ ಕೀರ್ತಿಶನಿಯ 
ಕಾಟ! 
ಕೊಲಂಬಸ್ ಅಮೆರಿಕವನ್ನು ಕಂಡಾಗ ದೊರೆತ ಪ್ರಚಾರ , ಪನಾಮದ ನಾಲ್ಕನೇ 
ಬಿಷಪ್ ಫ್ರೀ ಥಾಮಸ್ ಈ ದ್ವೀಪಕ್ಕೆ ಮೊದಲು ಬಂದಾಗ ಸಿಕ್ಕಲಿಲ್ಲ. ಅವನೇನೂ 
ನೆಲ, ಜಲದ ಅನ್ವೇಷಣೆಗಾಗಿ ಬಂದವನಲ್ಲ. ೧೫೩೫ರಲ್ಲಿ ಪೆರುವಿನ ಫ್ರಾನ್ಸಿಸ್ಕೋ 
ಪಿಸಾರೊ ಮತ್ತವನ ಸೇನಾನಿಗಳ ನಡುವೆ ಬೆಳೆದ ವೈಮನಸ್ಯವನ್ನು ತಿಳಿಗೊಳಿಸಲು 
ಹೊರಟಾಗ ಅವನ ನೌಕೆ ಗಾಳಿಯ ಹೊಡೆತಕ್ಕೆ ಸಿಲುಕಿ ತೇಲುತ್ತ ಈ ಪುಟ್ಟ ದ್ವೀಪಕ್ಕೆ 
ಬಂದಿತ್ತು. ಡಾರ್ವಿನ್ ಇಲ್ಲಿಗೆ ಬರುವ ಮುನ್ನೂರು ವರ್ಷಗಳ ಹಿಂದೆಯೇ 
ಈಕ್ವೆಡಾರ್‌ನಿಂದ ಸ್ಪಾನಿಷರು ಇಲ್ಲಿಗೆ ಬಂದು ನೆಲೆಸಿದ್ದರು. ಅವರು ಬಂದದ್ದಕ್ಕೆ 
ಬಿಟ್ಟುಹೋದದ್ದಕ್ಕೆ ಮತ್ತು ಈಗ ತಳ ಊರಿದ್ದಕ್ಕೆ ಸಾಕ್ಷಿಗಳು ನೂರಾರಿವೆ. ಆಗಲೂ 
ಅದು ಅಂಥ ಪ್ರಸಿದ್ದಿಯನ್ನೇನೂ ಪಡೆದಿರಲಿಲ್ಲ. ಆದರೆ ೧೫೭೦ರಲ್ಲಿ ಮರ್ಕೆಟರ್ 
ತಯಾರಿಸಿದ ನಕ್ಷೆಯಲ್ಲಿ ಈ ಪುಟ್ಟ ದ್ವೀಪಕ್ಕೆ ಸ್ಥಾನ ಸಿಕ್ಕಿತು. ಅದರ ನಂತರ 
ಭುವಿಗಿಳಿದ ಈ ಸ್ವರ್ಗ ಬಳಕೆಯಾದದ್ದು ಇಂಗ್ಲಿಷ್ ಕಡಲುಗಳ್ಳರಿಂದ, ಡೇನಿಯಲ್ 


ಆಮೆ ಬಗೆಗಿನ ಪ್ರವಾಸಿಗಳ ಅನುಕಂಪ 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ/ ೩೦ 


ಆಮೆ ಬಗೆಗಿನ ಪ್ರವಾಸಿಗಳ ಅನುಕಂಪ 
ಡೀಫೋ ( ೧೭೦೮) ಹೆಸರಾಂತ ಸಾಹಸ ಕೃತಿ ' ರಾಬಿನ್‌ಸನ್‌ ಕೂಸೊ ' ಬರೆಯಲು 
ಇಲ್ಲಿನ ದ್ವೀಪವೊಂದು ಸ್ಫೂರ್ತಿಯಾಯಿತು. 
ಅತ್ತ ಸ್ಪಾನಿಷರು ದಕ್ಷಿಣ ಅಮೆರಿಕವನ್ನು ಕೊಳ್ಳೆಹೊಡೆದು ನಗನಾಣ್ಯವನ್ನು ಎಗರಿಸಿ 
ನೌಕೆಗಳಲ್ಲಿ ಈ ಮಾರ್ಗವಾಗಿ ಸ್ಪೇನ್‌ಗೆ ಹಿಂತಿರುಗುತ್ತಿರುವಾಗ ಅವರನ್ನು 
ಕೊಳ್ಳೆಹೊಡೆಯಲು ಕದೀಮರು ಇಲ್ಲಿ ಹೊಂಚುಹಾಕುತ್ತಿದ್ದರು. ೧೮ನೇ ಶತಮಾನದ 
ಕೊನೆಯವೇಳೆಗೆ ಜೇಮ್ಸ್ ಕಾರ್ನೆಟ್ ಎಂಬ ಇಂಗ್ಲಿಷ್ ಶೋಧಕ ಇಲ್ಲಿಗೆ ಬಂದು 
ಇಲ್ಲಿನ ಜೀವಿಗಳ ಬಗ್ಗೆ ತಪಶೀಲು ಸರ್ವೇ ಮಾಡಿ ಆತ ಬರೆದ; 


' ಪೆಸಿಫಿಕ್ ಸಾಗರದಲ್ಲಿ ತಿಮಿಂಗಿಲ ಬೇಟೆಯಾಡಲು ಗಲಾಪಗಸ್ ದ್ವೀಪ ಅತ್ಯುತ್ತಮ 
ಕೇಂದ್ರವಾಗಿ ಬೆಳೆಯಬಲ್ಲದು. ಬಳಸಿಕೊಳ್ಳಿ' ಎಂದು ಸಲಹೆ ಬೇರೆ. ಜಲಮಾರ್ಗಕ್ಕೆ 
ಬೇಕಾದ ನಿಖರ ನಕ್ಷೆಯನ್ನು ತಯಾರಿಸಿಕೊಟ್ಟ. ಇದರೊಂದಿಗೆ ಪ್ರಾರಂಭವಾಯಿತು 
ಇಲ್ಲಿನ ತಿಮಿಂಗಿಲಗಳಿಗೆ ಪ್ರಾಣಸಂಕಟ, ತಮ್ಮ ಒಡಲಿನ ಕೊಬ್ಬಿನಿಂದಾಗಿ ಸಹಸ್ರಾರು 
ಕೂರ್ಮಗಳು ಇವರ ಬಲೆಗೆ ಬಿದ್ದವು. ಅವುಗಳ ಕೊಬ್ಬೇ ಅವುಗಳಿಗೆ 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ/ ೩೧ 


ಶತ್ರುವಾಗಬಹುದೆಂದು ಎಣಿಸಲೆಂತು ? ನೀರು, ಆಹಾರ ದೀರ್ಘಕಾಲ ಇಲ್ಲದಿದ್ದರೂ 
ಬದುಕುವ ಈ ಜೀವಿಗಳಿಗೆ ಅವುಗಳ ಈ ಆರ್ಜಿತ ಗುಣಗಳೇ ಕೇಡುತಂದವು. 
ನೌಕಾ ಸಿಬ್ಬಂದಿಯ ಪಾಕಶಾಲೆಗೆ ಇವುಗಳ ಪ್ರವೇಶವಾಯಿತು. ಈ ದ್ವೀಪದಲ್ಲೆ ಫರ್‌ 
ಸೀಲ್‌ಗಳಿವೆ ಎಂದು ಕಂಡುಕೊಂಡ ಮೇಲೆ ಅವುಗಳ ಸಂತತಿಗೂ ಬಂತು ಕುತ್ತು. 


ದಕ್ಷಿಣ ಅಮೆರಿಕಕ್ಕೆ ಅಂಟಿಕೊಂಡೇ ಇರುವ ಪ್ರತ್ಯೇಕ ದೇಶವೆಂದು ಗುರುತಿಸಲೂ 
ಆಗದ ಈಕ್ವೆಡಾರ್ ಕಣ್ಣುತೆರೆದು ೧೮೩೨ರಲ್ಲಿ ಗಲಾಪಗಸ್ ದ್ವೀಪವನ್ನು ತನ್ನ 
ಆಡಳಿತಕ್ಕೆ ತೆಗೆದುಕೊಂಡಿತು . ಈಕ್ವೆಡಾರ್ ದ್ವೀಪಸ್ತೋಮವೆಂದು ಹೊಸ ಹೆಸರು 
ನೀಡಿ ಹೊಸತಾಗಿ ಗವರ್ನರನ್ನು ನೇಮಕಮಾಡಿತು. ಆ ಭೂಪ ತನ್ನೊಡನೆ ರಾಜಕೀಯ 
ಕೈದಿಗಳನ್ನು ತಂದು ಇಲ್ಲಿ ಸೆರೆಇಟ್ಟ, ನಮ್ಮ ಅಂಡಮಾನ್ ದ್ವೀಪದ ಸೆಲ್ಯೂಲಾರ್ 
ಜೈಲಿನ ಹಾಗೆ. ಇವರ ಹಿಂದೆಯೇ ಒಂದಷ್ಟು ರೈತರು ಹಡಗೇರಿ ಬಂದರು. 
ಡಾರ್ವಿನ್ ಇಲ್ಲಿಗೆ ಬಂದಾಗ ವೈಜ್ಞಾನಿಕ ಶೋಧ ಮಾಡುವ ಅವಕಾಶ ಅವನಿಗೆ 
ತೆರೆದಿತ್ತು. ಇದಕ್ಕೆ ಪೂರಕವಾಗಿ ಕ್ಯಾಲಿಫೋರ್ನಿಯ ಅಕಾಡೆಮಿ ಅಲ್ಲಿನ ಭೂವಿಜ್ಞಾನ, 
ಕೀಟವಿಜ್ಞಾನ , ಸಸ್ಯ , ಉರಗ ಮುಂತಾದವನ್ನು ಕುರಿತಂತೆ ತಪಶೀಲು ಸರ್ವೇ 
ಮಾಡಿ ಮತ್ತೊಂದು ಮೈಲಿಗಲ್ಲನ್ನು ಸ್ಥಾಪಿಸಿತು. ಎರಡನೇ ಮಹಾಯುದ್ಧದ 
ಸಮಯದಲ್ಲಿ ಈ ದ್ವೀಪಗಳಲ್ಲಿ ಅಮೆರಿಕ ಮಿಲಿಟರಿ ನೆಲೆಯನ್ನು ಸ್ಥಾಪಿಸಲು ಈಕ್ವೆಡಾರ್ 
ಅವಕಾಶ ಕಲ್ಪಿಸಿತು. ಶತ್ರುಗಳ ಜಲಾಂತರ್ಗಾಮಿ ನೌಕೆಗಳನ್ನು ಮುಳುಗಿಸುವುದು , 
ಪನಾಮಾ ಕಾಲುವೆಯ ಮೇಲೆ ಕಣ್ಣಾವಲಿಡುವುದು ಮುಂದುವರಿಯಿತು. ಈ 
ಚಟುವಟಿಕೆಗಳ ಹಿನ್ನೆಲೆಯಲ್ಲಿ ಅಲ್ಲಿನ ಜೀವಿ ಸಂಕುಲ ಸದ್ದಿಲ್ಲದೆ ನರಳತೊಡಗಿತು, 
ರಾಜಕೀಯ ಬೆಳವಣಿಗೆ ಎಂದಾದರೂ ಜೀವಿಗಳ ಆಭಿ ವೃದ್ಧಿಗೆ 
ತಳಕುಹಾಕಿಕೊಂಡಿರುವುದುಂಟೆ ? ಅದೂ ನೆಲ, ಜಲದ ಲಾಲಸೆ 
ತಾಂಡವವಾಡುತ್ತಿರುವಾಗ ? ಈಗ ಈಕ್ವೆಡಾರ್ ಇಡೀ ದ್ವೀಪಸ್ತೋಮವನ್ನು ಮೂರು 
ಪ್ರಾಂತ್ಯಗಳಾಗಿ ವಿಭಜಿಸಿದೆ. ಸ್ಯಾನ್ ಕ್ರಿಸ್ಟೋಬೆಲ್, ಸಾಂತಾ ಕ್ರೂಸ್, ಇಸಬೆಲಾ 
ದ್ವೀಪ, ಫೋರ್ಟ್‌ ಮೆರಿನೋ ದ್ವೀಪ ಈ ದ್ವೀಪಸ್ತೋಮದ ರಾಜಧಾನಿ. 
೧೯೬೦ರಿಂದಲೂ ಪ್ರವಾಸಿಗಳಿಗೆ ಡಾರ್ವಿನ್ ಮುಟ್ಟಿದ ಈ ನೆಲವನ್ನು ಅವರೂ 
ಮೆಟ್ಟಲೂ ಅವಕಾಶನೀಡಿದೆ. ಇಲ್ಲಿಂದಲೇ ಪ್ರಾರಂಭ ಜೀವಿವೈವಿಧ್ಯದ ಸಂಕಟದ 
ಮತ್ತೊಂದು ಮಜಲು. ನೋಡನೋಡುತ್ತಲೇ ಜೀವಿವೈವಿಧ್ಯ ಕರಗಲು ಪ್ರಾರಂಭಿಸಿತು. 
೧೯೩೬ರಲ್ಲಿ ಶಾಸನ ಹೊರಡಿಸಿ ಜೀವಿ ಸಂರಕ್ಷಣೆಗೆ ಸರ್ಕಾರ ಮುಂದಾಯಿತು. 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ / ೩೨ 


೧೯೫೫ರಲ್ಲಿ ನಿಸರ್ಗ ಸಂರಕ್ಷಣೆಯ ಅಂತಾರಾಷ್ಟ್ರೀಯ ಒಕ್ಕೂಟ ಲಗುಬಗೆಯಿಂದ 
ಅಧ್ಯಯನ ತಂಡವೊಂದನ್ನು ಕಳುಹಿಸಿ ಅಲ್ಲಿ ಏನಾಗಿದೆ ಎಂದು ವರದಿ ತರಿಸಿತು. 
ಇದರ ಹಿಂದೆಯೇ ಯುನೆಸ್ಕೋ ಇನ್ನೊಂದು ಸಂಶೋಧನಾ ತಂಡ ಕಳುಹಿಸಿ 
ಅಲ್ಲಿನ ವಾಸ್ತವಾಂಶವನ್ನು ಅರಿತು ಸಂರಕ್ಷಣೆಗೆ ಮುಂದಾಯಿತು. ೧೯೫೯ನ್ನು 
ಜಗತ್ತಿನಾದ್ಯಂತ 'ಜೀವಿ ಪ್ರಭೇದಗಳ ಉಗಮ ಕೃತಿ ರಚನೆಯಾದ ನೂರನೇ ವರ್ಷ ' 
ಎಂದು ಆಚರಿಸಲಾಯಿತು. ಇದರ ಅಂಗವಾಗಿ ಈಕ್ವೆಡಾರ್ ಆ ದ್ವೀಪಸ್ತೋಮದ 
ಶೇ . ೯೭ ಭಾಗವನ್ನು ' ರಾಷ್ಟ್ರೀಯ ಉದ್ಯಾನವನ'ವೆಂದು ಸಾರಿತು. ಅದೇ ವರ್ಷ 
ಚಾರ್ಲ್ಸ್ ಡಾರ್ವಿನ್ ಫೌಂಡೇಶನ್ ಸ್ಥಾಪನೆಯಾಗಿ ಆ ದ್ವೀಪಸ್ತೋಮದ ಜೀವಿವೈವಿಧ್ಯದ 
ಉಳಿವಿಗಾಗಿ ಹೊಸ ಭರವಸೆ ಮೂಡಿಸಿತು. ಅಷ್ಟೇ ಅಲ್ಲ, ಈಗ ಅದರ ಅಡಿಯಲ್ಲೇ 
ಸಾಂತಾ ಕ್ಲೋಸ್ ದ್ವೀಪದಲ್ಲಿ ' ಚಾರ್ಲ್ಸ್ ಡಾರ್ವಿನ್ ಸಂಶೋಧನಾ ಕೇಂದ್ರ'ವಿದೆ. 
ಅಂತಾರಾಷ್ಟ್ರೀಯ ಖ್ಯಾತನಾಮ ವಿಜ್ಞಾನಿಗಳು ಸ್ವಪ್ರೇರಿತರಾಗಿ ಇಲ್ಲಿ ಬಂದು ಸಂಶೋಧನೆ 
ಮಾಡುತ್ತಿದ್ದಾರೆ. ಇಲ್ಲಿನ ಜೀವಿ ವೈವಿಧ್ಯವನ್ನು ಉಳಿಸಿಯೇ ತೀರುತ್ತೇವೆಂದು ದೀಕ್ಷೆ 


ಹಸುರು ಬಣ್ಣವೇ ಇಗುವಾನಕ್ಕೆ ಶತ್ರು 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ / ೩೩ 


ಪಂಜರದ ಸೆರೆಯಲ್ಲಿ ಇಗುವಾನ 


ನೀಲಿ ಜಾಲಪಾದದ ಬೂಬಿ ಹಕ್ಕಿ 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ / ೩೪ 


ರೆಕ್ಕೆ ಬಿಚ್ಚಿದ ನೀಲಿ ಕೊಕ್ಕರೆ 


ಕಡಲಸಿಂಹದ ಬಿಸಿಲ ಸ್ನಾನ 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ / ೩೫ 


ಆಲ್ಬೆಟ್ರಾಸ್‌ಗಳ ಪ್ರಣಯ 


ತಳೆದಿದ್ದಾರೆ. ನೆಮ್ಮದಿಯ ಸಂಗತಿ ಎಂದರೆ ೧೯೮೬ರಲ್ಲಿ ಗಲಾಪಗಸ್ ಸುತ್ತಣ 
೭೦ ,೦೦೦ ಚ.ಕಿ. ಮೀ . ಜಾಗವನ್ನು ಸಾಗರ ಸೂಕ್ಷ್ಮ ಪ್ರದೇಶವೆಂದು ಈಕ್ವೆಡಾರ್ 
ಸಾರಿದೆ. ಗಲಾಪಗಸ್ ಜೀವಿವೈವಿಧ್ಯದ ತೆರೆದ ಮ್ಯೂಸಿಯಂ ಎಂಬ ಕಾರಣಕ್ಕಾಗಿ 
೧೯೭೮ರಲ್ಲೇ ಯುನೆಸ್ಕೋ ' ವಿಶ್ವಪರಂಪರಾ ತಾಣ' ವಾಗಿ ಅದನ್ನು ಘೋಷಿಸಿತು. 
ಇದು ತಿಳಿಯಬೇಕಾದ್ದು ಅಲ್ಲಿನ ಜೀವಿಗಳಿಗಲ್ಲ, ಜೀವಿಗಳನ್ನು ಉಳಿಸಬೇಕಾದ 
ಜನರಿಗೆ . 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ / ೩೬ 


ಭೀತಿಯ ಅಲೆಗಳು 


ಒಮ್ಮೆ ಮನುಷ್ಯನ ಪ್ರವೇಶವಾಯಿತೆಂದರೆ ಸಾಕು, ಅವನ ಹಿಂದೆಯೇ ಬರುತ್ತವೆ 
ಬೆಕ್ಕು , ನಾಯಿ , ಕತ್ತೆ , ಕುದುರೆ ಏನೆಲ್ಲಾ ಗಲಾಪಗಸ್ ಸ್ಥಿತಿಯೂ ಇದಕ್ಕೆ ಹೊರತಲ್ಲ. 
ಈ ದ್ವೀಪಗಳಲ್ಲಿ ಕೆಲಸ ಮಾಡಲು ಬಯಸುವ ಜನರಿಂದ ದುಡ್ಡುತಿಂದು ನಕಲಿ 
ಪ್ರಮಾಣಪತ್ರವನ್ನು ಪಡೆದು ದಂಡಿ ದಂಡಿಯಾಗಿ ಅನಪೇಕ್ಷಿತ ಜನರನ್ನು ಈಕ್ವೆಡಾರ್ 
ಕಳಿಸಿತು. ಗಲಾಪಗಸ್ ದ್ವೀಪದ ಆಡಳಿತಗಾರರಿಗೆ ಶುರುವಾಯಿತು ತಲೆನೋವು. 
'ನಮ್ಮಲ್ಲಿ ನೈರ್ಮಲ್ಯ ಕಾಪಾಡಲು ಅನುಕೂಲತೆಗಳಿಲ್ಲ, ಇನ್ನು ಜನರನ್ನು ನಿಲ್ಲಿಸಿ' 
ಎಂದು ಬೊಬ್ಬೆ ಹೊಡೆದರೂ ಮಾನವ ದಂಡು ಈಗಲೂ ಸತತ ನುಗ್ಗುತ್ತಲೇ 
ಇದೆ. ಇವರೊಂದಿಗೆ ಈ ದ್ವೀಪಕ್ಕೇ ಅಪರಿಚಿತವಾದ ಗಿಡಗಂಟೆಗಳು ಬಂದವು, 


ಉಷ್ಣವಲಯಕ್ಕೂ ಪೆಂಗ್ವಿನ್ ಹೊಂದಾಣಿಕೆ 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ / ೩೭ 


ಬಕಪಕ್ಷಿಯ ನಿರೀಕ್ಷೆ 


ಕುರಿಮೇಕೆಗಳ ಹಿಂಡು ಬಂತು. ಕಿತ್ತಲೆ, ದ್ರಾಕ್ಷಿ, ನಿಂಬೆ ಗಿಡಗಳು ಬೇರೂರಿ ನಿಂತವು. 
ಇಲ್ಲಿನ ಮೂಲವಾಸಿ ಜೀವಿಗಳಿಗೆ ಈ ಒಂದೊಂದೂ ಕಂಗೆಡಿಸುತ್ತಲೇ ಹೋದವು. 
ಇತ್ತೀಚಿನ ಸರ್ವೇ ಪ್ರಕಾರ ಅಲ್ಲಿನ ಸ್ಥಳೀಯ ಸಸ್ಯಗಳು ೫೦೦ ಎಂದು ವರದಿ. 
ಆದರೆ ಹೊರಗಡೆಯಿಂದ ಬಂದು ಇಲ್ಲಿ ಬೇರೂರಿರುವ ಸಸ್ಯಗಳು ೭೦೦ . ಇವುಗಳಲ್ಲಿ 
ಹಲವನ್ನು ಇಲ್ಲಿಗೆ ತಂದವರು ಕದೀಮರೇ . ಬ್ರಿಟನ್ನಿನಿಂದ ಬಂದವರು ತಮ್ಮೊಡನೆ 
ಮೇಕೆಗಳನ್ನು ತಂದರು. ಪೆರುವಿನ ಜನರಲ್‌ಗೆ ರೇಗಿಹೋಯಿತು. ನಾಯಿಗಳ 
ದಂಡನ್ನು ಹಡಗಿನಲ್ಲಿ ಸಾಗಿಸಿ, ಮೇಕೆಗಳ ಹಿಂಡಿನ ಮೇಲೆ ಆಕ್ರಮಣ ಮಾಡಿಸಿದ. 
ಆದದ್ದೇನು? ಮೇಕೆಗಳ ಸಂಖ್ಯೆ ಇಳಿಯಿತು, ಆದರೆ ನಾಯಿಗಳು ನೆಲೆಗೊಂಡವು. 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ/ ೩೮ 


ಫ್ಲೋರೆನಾ ಎಂಬ ದ್ವೀಪದಲ್ಲಿ ಜನವಸತಿ ಕಲ್ಪಿಸಲು ವಿಫಲವಾದಾಗ ಅದೇ ಗವರ್ನರ್ 
ಮಹಾಶಯ ಅಲ್ಲಿದ್ದ ಎಲ್ಲ ಸಾಕುಪ್ರಾಣಿಗಳನ್ನೂ ಬೇರೆ ಬೇರೆ ದ್ವೀಪಗಳಿಗೆ ಹಂಚಿಬಿಟ್ಟ 
ಅವು ಬದುಕಬೇಕಲ್ಲ ? ಬದುಕಲು ಹೋರಾಡಬೇಕಲ್ಲ. ನಾಯಿ , ಬೆಕ್ಕುಗಳು ಪರಸ್ಪರ 
ವೈರಿಯಾದರೂ ಅವು ಆಹಾರಕ್ಕಾಗಿ ಅಂಡಲೆದದ್ದು ಬಹು ಸುಲಭವಾಗಿ 
ಕೈಸೆರೆಯಾಗುವ ಹಕ್ಕಿಗಳಿಗಾಗಿ, ಅವುಗಳ ಮೊಟ್ಟೆಗಳಿಗಾಗಿ, ಮೆಲ್ಲಗೆ ತೆವಳುವ 
ದೈತ್ಯ ಆಮೆಗಳ ಕತ್ತಿಗೆ ನಾಯಿಗಳು ಬಾಯಿ ಹಾಕುತ್ತ ಬಂದವು. ಇಗುವಾನಗಳು 
ಇನ್ನೂ ಸುಲಭವಾಗಿ ತುತ್ತಾದವು. ಹಂದಿಗಳ ಕಾಟ ಹೆಚ್ಚಾಯಿತು, ಆಮೆಗಳು 
ಮೊಟ್ಟೆ ಇಡುವ ಜಾಗದಲ್ಲಿ ಇವುಗಳ ಬೇಟೆ ಈ ವರಾಹಾವತಾರವು ಗಲಾಪಗಸ್ 
ದ್ವೀಪದ ಮಟ್ಟಿಗೆ ಆಪತ್ತು ತಂದಿತು. ೧೯೫೯ರಲ್ಲಿ ಮೀನುಗಾರರು ಪೆಂಟಾ ಎಂಬ 
ದ್ವೀಪದಲ್ಲಿ ಒಂದು ಜೋಡಿ ಹೆಣ್ಣು - ಗಂಡು ಮೇಕೆಗಳನ್ನು ಬಿಟ್ಟರು. ೧೯೭೩ರಲ್ಲಿ 
ನ್ಯಾಷನಲ್ ಪಾರ್ಕ್ ಸರ್ವೀಸ್ ಸಂಶೋಧಕರು ಮೇಕೆ ಗಣನೆ ಮಾಡಿದಾಗ 
ತಬ್ಬಿಬ್ಬಾದರು. ೧೪ ವರ್ಷಗಳ ದ್ವೀಪವಾಸದಲ್ಲಿ ಮೇಕೆಗಳ ಸಂಖ್ಯೆ ೩೦, ೦೦೦ 
ಮುಟ್ಟಿತ್ತು. 'ಆಡುಮುಟ್ಟದ ಸೊಪ್ಪು ಇಲ್ಲ' ಎಂಬ ನುಡಿಯೇ ಉಂಟಲ್ಲ . ದ್ವೀಪವಾಸಿ 
ಸಸ್ಯಹಾರಿಗಳಿಗೆ ಆಡುಗಳೇ ಶತ್ರುವಾದವು. ಈಗ ಇಸಬೆಲಾ ದ್ವೀಪದಿಂದ ಮೇಕೆ 
ಹೊರಗಟ್ಟುವ ಕಾರ್ಯಕ್ರಮ ಪೂರ್ಣ ಯಶಸ್ಸು ಕಂಡಿದೆ. 


ಇಲ್ಲಿಗೆ ಬಂದ ಜನ ಕೋಳಿಗಳನ್ನು ತಂದರು. ಕುಕ್ಕುಟ ಕೇಂದ್ರಗಳು ತಲೆಯೆತ್ತಿದವು. 
ಸಂರಕ್ಷಣಾ ಯೋಜಕರಿಗೆ ದಿಗಿಲಾಯಿತು. ಎಲ್ಲೆಲ್ಲೂ ಹಕ್ಕಿಜ್ವರ ಕಾಣಿಸಿಕೊಂಡಿರುವಾಗ 
ಆ ಮಾರಿ ಇಲ್ಲಿಗೆ ಅಪ್ಪಳಿಸಿದರೆ ? ಮೀನುಗಾರರಿಗೂ ಸಂರಕ್ಷಣಾಕಾರರಿಗೂ ಸಂಘರ್ಷ 
ನಡೆಯುತ್ತಲೇ ಇದೆ. ಮೀನುಗಾರರಿಂದ ಇಗುವಾನ, ಆಮೆಗಳ ಸಂತಾನಕ್ಕೆ ಕೊಡಲಿಪೆಟ್ಟು 
ಎಂದು ಸಂರಕ್ಷಕರ ಅಸಮಾಧಾನ. ಇನ್ನು ಮೀನುಗಾರರೋ , ' ಈ ಸಂರಕ್ಷಕರೇ ಈ 
ದ್ವೀಪ ಹುಟ್ಟಿಸಿದವರಂತೆ ಬೀಗುತ್ತಾರಲ್ಲ' ಎಂಬ ನಿಂದನೆ. ಡಾರ್ವಿನ್ ಮಾತನ್ನೇ 
ತಿರುಚಿ ಹೇಳುವುದಾದರೆ ' ಸಮರ್ಥರಷ್ಟೇ ಗೆಲ್ಲುತ್ತಾರೆ ,' ಇಲ್ಲವೇ ಸದ್ಯದ ಪರಿಸ್ಥಿತಿಯಲ್ಲಿ 
ವಂಚಿಸಿ ಗೆಲ್ಲುತ್ತಾರೆ. ' ನ್ಯೂ ಸೆವೆನ್ ವಂಡರ್‌ ಆಫ್ ದಿ ವರ್ಲ್ಡ್' ಪಟ್ಟಿಯಲ್ಲಿ 
ಗಲಾಪಗಸ್ ದ್ವೀಪವೂ ಇರಬೇಕೆಂದು ಜನ ಮತಕೊಟ್ಟರು. ಈಗ ಇಡೀ ಗಲಾಪಗಸ್ 
ದ್ವೀಪವೇ ಬದುಕುಳಿಯಲು ಹೋರಾಡುತ್ತಿದೆ. ಎಂಥ ವೈರುಧ್ಯ ? ಅದೂ ಡಾರ್ವಿನ್ 
ಮೆಟ್ಟಿದ ನೆಲದಲ್ಲಿ . 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ / ೩೯ 


ಪ್ರವಾಸಿ ವಿಲಾಸ – ಜೀವಿ ವೈವಿಧ್ಯ ಉಳಿಯುವುದೆಂತು ? 


ಪ್ರವಾಸಿ ವಿಲಾಸ – ಜೀವಿ ವೈವಿಧ್ಯ ಉಳಿಯುವುದೆಂತು ? 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ / ೪೦ 


ಪ್ರವಾಸಿ ವಿಲಾಸ - ಜೀವಿ 


ಉಳಿಯುವುದೆಂತು ? 


ಪ್ರವಾಸಿ ವಿಲಾಸ – ಜೀವಿ ವೈವಿಧ್ಯ ಉಳಿಯುವುದೆಂತು? 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ / ೪೧ 


ಪ್ರವಾಸಿ ವಿಲಾಸ – ಜೀವಿ ವೈವಿಧ್ಯ ಉಳಿಯುವುದೆಂತು ? 
ಡಾರ್ವಿನ್ ಬದುಕಿನ ತಿರುವುಗಳು 


ಮಗನಿಗೆ ಓದಿನಲ್ಲಿ ನಿರಾಸಕ್ತಿ ಕಂಡು ಡಾರ್ವಿನ್ ತಂದೆ ರಾಬರ್ಟ್ ವಾರಿಂಗ್ 
ಡಾರ್ವಿನ್ ಬೇಸತ್ತು ಹೇಳಿದ್ದರು ನಿನಗೆ ಗೊತ್ತಿರುವುದು ಎರಡೇ ಬಾಬತ್ತು, ಬಂದೂಕು 
ಹಿಡಿದು ಹಕ್ಕಿಗಳನ್ನು ಉರುಳಿಸುವುದು ಇಲ್ಲವೇ ಇಲಿಗಳನ್ನು ಹಿಡಿಯುವುದು. 
ನಿನ್ನಿಂದ ನಮ್ಮ ಕುಟುಂಬಕ್ಕೆ ಅಪಕೀರ್ತಿ ಕಾದಿಟ್ಟದ್ದೇ .' ತನ್ನಂತೆ ಮಗನೂ 
ವೈದ್ಯನಾಗಬೇಕೆಂಬುದು ಅವನ ಬಯಕೆ. 


೧೮೦೯ರ ಫೆಬ್ರವರಿ ೧೨ರಂದು ಇಂಗ್ಲೆಂಡಿನ ಜ್ಯೂಸ್‌ಬರಿಯಲ್ಲಿ ಹುಟ್ಟಿದ ಡಾರ್ವಿನ್ 
ಚರ್ಚ್ ನಡೆಸುತ್ತಿದ್ದ ಶಾಲೆಗೆ ಸೇರಿದನಾದರೂ ಹೇಳಿಕೊಳ್ಳುವ ಬುದ್ಧಿವಂತನಾಗಿರಲಿಲ್ಲ. 
ಅವನಿಗೆ ಪಠ್ಯದಲ್ಲಿ ಎಂದೂ ನಿರಾಸಕ್ತಿ, ಹೊರ ಆಕರ್ಷಣೆಯೇ ಜಾಸ್ತಿ . ಜೊತೆಗೆ 
ಬಗೆಬಗೆಯ ಬಣ್ಣದ ಹೂ ಬೆಳೆಸುತ್ತೇನೆಂದು ಬಡಾಯಿ ಕೊಚ್ಚಿಕೊಳ್ಳುವ ಸ್ವಭಾವ. 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ / ೪೨ 


ಮಂಗನಿಂದ ಮಾನವ ಎಂದವರಾರು ? 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ/ ೪೩ 


ಮೀನು ಹಿಡಿಯುವುದು, ನಾಯಿಯನ್ನು ಬಡಿಯುವುದರಲ್ಲಿ ಏನೋ ಆನಂದ. 
ತಾಯಿ ಸುಸಾನ್ ಶ್ರೀಮಂತ ಕುಟುಂಬದಿಂದ ಬಂದವಳು; ಇವನ ಒಂಬತ್ತನೆಯ 
ವಯಸ್ಸಿನಲ್ಲಿ ತೀರಿಕೊಂಡಳು. ಅವನಿಗೆ ಅದೊಂದೂ ನೆನಪಿನಲ್ಲಿರಲಿಲ್ಲ . ಮುಂದೆ 
ಹದಿನಾರು ವರ್ಷದವರೆಗೂ ಸ್ಥಳೀಯ ಶಾಲೆ ಸೇರಿಕೊಂಡಾಗ ಡಾರ್ವಿನ್ನನ ಬದುಕಿನಲ್ಲಿ 
ಏನೂ ಬದಲಾವಣೆ ಕಂಡುಬರಲಿಲ್ಲ. ಬದಲು ಓದಿನ ಬಗ್ಗೆ ನಿರಾಸಕ್ತಿ : 
ಹೆಚ್ಚುತ್ತಲೇಹೋಯಿತು. ಅಲ್ಲಿ ಪದ್ಯ ಬರೆಯುವುದು, ಬರೆಸುವುದು, ಒಂದಷ್ಟು 
ಭೂಗೋಳಓದಿಸುವುದು ಬಿಟ್ಟರೆ ಇನ್ನೇನೂ ಕಾಣಲಿಲ್ಲ' ಎಂದೇ ತನ್ನ ಆತ್ಮಚರಿತ್ರೆಯಲ್ಲಿ 
ಬರೆದುಕೊಂಡಿದ್ದಾನೆ. ಪ್ರಾಚೀನ ಸಾಹಿತ್ಯ ಅಧ್ಯಯನವಂತೂ ಖುಷಿಕೊಡುತ್ತಿತ್ತು. 
ಯೂಕ್ಲಿಡ್ ಪ್ರಮೇಯ ಕಲಿಸಿದ ಮಾಸ್ತರರ ಹೆಸರು ಅವನಿಗೆ ಕೊನೆಯವರೆಗೂ 
ನೆನಪಿತ್ತು. ಷೇಕ್ಸ್ಪಿಯರನ ನಾಟಕದ ರುಚಿ ಹತ್ತಿಸಿಕೊಂಡ. ಆದರೆ ಕಾವ್ಯದ ಆನಂದ 
ತನಗೆ ಲಭಿಸಲಿಲ್ಲವೆಂದು ಕೊನೆಯವರೆಗೂ ಕೊರಗಿದ . ಅವನು ಹಕ್ಕಿಗೆ 
ಗುರಿಯಿಟ್ಟನೆಂದರೆ ಅದರ ಕಥೆ ಮುಗಿದಂತೆಯೇ . ಅದಕ್ಕೆ ಕನ್ನಡಿಯ ಮುಂದೆ 
ನಿಂತು ತಾಲೀಮು ಮಾಡಿದ್ದೂ ಉಂಟು. ತನ್ನ ಪ್ರತಿಭೆಯ ಬಗ್ಗೆ ತಾನೇ ಹೇಳಿಕೊಂಡದ್ದೂ 
ಉಂಟು. ಆದರೆ ಪ್ರಕೃತಿ ಬಾಲ್ಯದಿಂದಲೂ ಅವನನ್ನು ಆಕರ್ಷಿಸಿತ್ತು. ಸಿಕ್ಕ ಕಲ್ಲು, 
ಖನಿಜಗಳನ್ನು ಕೂಡಿಡುತ್ತಿದ್ದ. ಆದರೆ ವರ್ಗೀಕರಣ ಮಾಡುವಷ್ಟು ಅವನಿಗೆ ತಿಳಿವಿರಲಿಲ್ಲ. 
ಅಕ್ಕ ಕ್ಯಾಥರಿನ್ ಜೀವಿಗಳ ಮೇಲೆ ಪ್ರೀತಿ ಇಟ್ಟವಳು. ಇವನು ಕೀಟಗಳನ್ನು 
ಸಂಗ್ರಹಿಸುವಾಗ ಅವಳು ಕಿವಿಹಿಂಡಿ ಹೇಳುತ್ತಿದ್ದಳು “ನೋಡು ಸಂಗ್ರಹಿಸಲೆಂದೇ 
ಕೀಟಗಳನ್ನು ಕೊಲ್ಲಬೇಡ.' ಹಕ್ಕಿಗಳನ್ನು ಕುರಿತು ವೈಟ್ ಎಂಬ ಲೇಖಕ ಬರೆದ ಕೃತಿ 
ಓದಿ ಗಾಢ ಪ್ರಭಾವಿತನಾದ, ಆಸಕ್ತಿ ಬೆಳೆಸಿಕೊಂಡ. ತನ್ನ ಅಣ್ಣ ಸಿದ್ಧಪಡಿಸಿದ್ದ 
ರಸಾಯನ ವಿಜ್ಞಾನ ಪ್ರಯೋಗಾಲಯದಲ್ಲಿ ತೀವ್ರ ಆಸಕ್ತಿಯಿಂದ ಕೆಲಸಮಾಡುತ್ತಿದ್ದ. 
ಅವನಿಗೆ 'ಅನಿಲ' ಎಂಬ ಅಡ್ಡ ಹೆಸರನ್ನೂ ಅದು ತಂದುಕೊಟ್ಟಿತು. ಆದರೆ ಅಧ್ಯಾಪಕರ 
ಮಟ್ಟಿಗೆ ಇವನು ಶ್ರದ್ದೆಯಿಲ್ಲದ ಹುಡುಗ. 


ತಂದೆ ಆ ಹೊತ್ತಿಗೆ ದೊಡ್ಡ ಹೆಸರು ಮಾಡಿದ್ದರು. ಮಗ ತನ್ನ ಕಣ್ಣೆದುರಿಗೇ 
ಅಡ್ಡದಾರಿ ಹಿಡಿದುಬಿಟ್ಟಾನೆಂದು ಬೆದರಿ ಶಾಲೆ ಬಿಡಿಸಿ ಅಣ್ಣನ ಜೊತೆ ಎಡಿನ್‌ಬರೋಗೆ 
ಹೋಗು ಎಂದು ಅಟ್ಟಿದರು. ಇವನು ವೈದ್ಯನಾಗಬೇಕೆಂಬುದು ಅವರ ಬಯಕೆ. 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ / ೪೪ 


ಪ್ರಬುದ್ಧ ಚಿಂತನೆಯ ಡಾರ್ವಿನ್ 


ಡಾರ್ವಿನ್ ಹುಟ್ಟಿದ ಮನೆ ಮೌಂಟ್ ಹೌಸ್ 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ/ ೪೫ 


ಆದರೆ ಇವನ ಎದೆಯೊಳಗೆ ಆ ಆಕಾಂಕ್ಷೆ ಗೈರಾಗಿತ್ತು. ಹೇಗೂ ಅಪ್ಪ ಮಾಡಿದ 
ಆಸ್ತಿಯಲ್ಲಿ ತನಗೂ ಪಾಲಿದೆ ಎಂಬ ಉಡಾಫೆ, ಎಡಿನ್‌ಬರೋದ ಶಿಕ್ಷಣದ ಬಗ್ಗೆ 
ಡಾರ್ವಿನ್ ಜಿಗುಪ್ಪೆಯನ್ನೇ ಬೆಳೆಸಿಕೊಂಡ. ಅಂಗರಚನಾ ಶಾಸ್ತ್ರದ ತರಗತಿಗಳೆಂದರೆ 
ಅವನಿಗೆ ಚಿತ್ರಹಿಂಸೆ. ಆದರೆ ಮುತುವರ್ಜಿ ವಹಿಸಿ ರೋಗಿಗಳ ಶುಶೂಷೆ ಮಾಡುತ್ತಿದ್ದ . 
ಮುಂದೆ ವೈದ್ಯನಾಗುವ ಭರವಸೆಯನ್ನು ಹುಟ್ಟಿಸಿದ್ದ. ಎಡಿನ್‌ಬರೋದಆಸ್ಪತ್ರೆಯಲ್ಲಿ 
ಮಗುವಿನ ಶಸ್ತ್ರ ಚಿಕಿತ್ಸೆ ನೋಡಲಾಗದೆ ಈ ಆಸಾಮಿ ಆಪರೇಷನ್ ಥಿಯೇಟರಿನಿಂದ 
ಓಡಿಹೋದ. ಆದರೆ ಗ್ರಾಂಟ್ ಎಂಬ ಮಹಾಶಯ ಈತನಿಗೆ ಪ್ರಕೃತಿಯನ್ನು 
ಪ್ರೀತಿಸುವಂತೆ ಪ್ರೋತ್ಸಾಹಿಸಿದ. ಆತ ಹೇಳುತ್ತಿದ್ದ ಲಾಮಾರ್ಕ್ನ ಬಗೆಗಿನ ವಿಚಾರಗಳು 
ಡಾರ್ವಿನ್ನನ ಕಿವಿಯನ್ನು ನಿಮಿರಿಸಿದ್ದವು. ಇದರ ಜೊತೆಗೆ ಇವನ ತಾತ ಕೂಡ 
ಆಗಿನ ಕಾಲಕ್ಕೆ ಝನೋಮಿಯ ಎಂಬ ಕೃತಿ ಬರೆದು ಹೆಸರು ಮಾಡಿದ್ದರು. 
ಡಾರ್ವಿನ್ ಅದನ್ನೂ ಓದಿದ್ದ. ವಿಚಿತ್ರವೆಂದರೆ ವೈದ್ಯಕೀಯದ ಬಗ್ಗೆ ನಿರ್ಲಕ್ಷ್ಯ ತೋರಿದ 
ಡಾರ್ವಿನ್, ರಾಯಲ್ ಮೆಡಿಕಲ್ ಸೊಸೈಟಿಯ ಸದಸ್ಯತ್ವ ಗಿಟ್ಟಿಸಿದ್ದ. ಗ್ರಾಂಟ್ 
ಅವರ ಸಹವಾಸದಲ್ಲಿ ಪ್ರಕೃತಿ ಕುರಿತ ವಿಜ್ಞಾನ ಗೋಷ್ಠಿಗೆ ಹೋಗುತ್ತಿದ್ದ. ಅಲ್ಲಿ 
ಪ್ರಬಂಧ ಮಂಡಿಸುವುದು, ಉಪನ್ಯಾಸಗಳು ಇವನನ್ನು ಭಾರಿ ಪ್ರಭಾವಿಸಿದವು. 
ಮೆಲ್ಲಮೆಲ್ಲನೆ ಡಾರ್ವಿನ್ನನ ಮನಸ್ಸೇ ವಿಕಾಸವಾಗತೊಡಗಿತು. ಎಡಿನ್‌ಬರೋದಲ್ಲಿ 
ಎರಡನೇ ವರ್ಷದ ಅವಧಿಯಲ್ಲಿ ಅವನು ಕೇಳಿದ ಭೂವಿಜ್ಞಾನ ಉಪನ್ಯಾಸಗಳು 
ನೀರಸ ಎನಿಸಿಬಿಟ್ಟವು. ಶಿಕಾರಿಪ್ರಿಯ ಡಾರ್ವಿನ್ ವೇಲ್ಸ್‌ಗೆ ಹೋದಾಗಲೂ ಹಕ್ಕಿಗಳ 
ಬೇಟೆ ನಿಲ್ಲಿಸಲಿಲ್ಲ. ಅದರಲ್ಲಿ ಅವನಿಗೆ ಹೆಮ್ಮೆ ಹಕ್ಕಿ ಶಿಕಾರಿಗೂ ಬುದ್ದಿಬೇಕು ಎಂದು 
ತನ್ನನ್ನು ತಾನೇ ಸಮರ್ಥಿಸಿಕೊಳ್ಳುತ್ತಿದ್ದ . ಇವನನ್ನು ಎಡಿನ್‌ಬರೋಗೆ ಕಳಿಸಿದ್ದೂ 
ದಂಡವಾಯಿತಲ್ಲ' ಎಂದು ಅಪ್ಪ ಮರುಗಿದ. ಇವನನ್ನು ಮಠಾಧಿಕಾರಿ ಮಾಡಿದರೆ 
ಹೇಗೆ ಎಂದು ಅಪ್ಪ ತೀರ್ಮಾನಿಸಿದಾಗ, ಸ್ವಲ್ಪ ಸಮಯ ಬೇಡಿ ' ಹಳ್ಳಿಯ ಚರ್ಚಾದರೆ 
ಅಡ್ಡಿಯಿಲ್ಲ' ಎಂದು ತಲೆಯಾಡಿಸಿದ್ದ. ಬೈಬಲ್ ಪಠನವೂ ಆಯಿತು. ಅದರಲ್ಲಿನ 
ಪ್ರತಿವಾಕ್ಯವೂ ಸತ್ಯವೆಂದು ಮನಸ್ಸು ಒಪ್ಪಿತು. ಇನ್ನೊಂದು ತಮಾಷೆಯೆಂದರೆ ಇವನ 
ತಲೆ ಬುರುಡೆಯ ಗುಬುಟನ್ನು ನೋಡಿಕಪಾಲಸಾಮುದ್ರಿಕೆ ಕೇಳಿ 'ಈತ ಪಾದ್ರಿಯಾಗಲು 
ತಕ್ಕ ಬುರುಡೆ ಹೊಂದಿದ್ದಾನೆ' ಎಂದು ಕೆಲವರು ಶಿಫಾರಸು ಮಾಡಿದ್ದರು. 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ/ ೪೬ 


ಪಾದ್ರಿಯಾಗುವುದು ಸುಲಭವೆ? ದೈವಶಾಸ್ತ್ರದ ಬಗ್ಗೆ ಪರಿಕಲ್ಪನೆಗಳಿರಬೇಡವೆ? ಬೈಬಲ್ಲಿನ 
ಎಲ್ಲ ಪ್ರಸಂಗಗಳನ್ನು ಮನನಮಾಡಿಕೊಂಡಿರಬೇಕಲ್ಲವೆ? ಇದರರ್ಥ ಅವನು ಕೇಂಬ್ರಿಡ್‌ಗೆ 
ಹೋಗಬೇಕು. ತಂದೆ ಅವನನ್ನು ಈ ಪ್ರಯೋಗಕ್ಕೂ ಇಳಿಸಿದರು. ಡಾರ್ವಿನ್ 
ಕೇಂಬ್ರಿಡ್ಜ್ನಲ್ಲಿದ್ದದ್ದು ೧೮೨೮ರಿಂದ ೧೮೩೧ರವರೆ ಮೂರು ವರ್ಷಗಳ ಕಾಲ . 
ಮೊದಮೊದಲು ಮತಸಿದ್ಧಾಂತದಲ್ಲಿ ಮೂರ್ತ ವಿಶ್ವಾಸ ಗಳಿಸಿದ. ದೈವಶಾಸ್ತ್ರ 
ಒಳಹೊಕ್ಕಿತು, ಆದರೆ ಹೃದಯಕ್ಕೆ ಹತ್ತಿರವಾಗಲಿಲ್ಲ. ಆ ಹೊತ್ತಿಗೆ ಲ್ಯಾಟಿನ್, ಗ್ರೀಕ್‌ಗಳು 
ಮರೆತೇಹೋಗಿದ್ದವು. ಕೇಂಬ್ರಿಡ್ಜ್‌ಗೆ ಹೋಗುವ ಮೊದಲು ತನ್ನ ಹುಟ್ಟೂರಾದ 
ಪೂಸ್‌ಬರಿಯಲ್ಲಿ ಖಾಸಗಿ ಪಾಠ ಹೇಳಿಸಿಕೊಂಡ, ಜೊತೆಗೆ ಹೋಮರನ ಮಹಾಕಾವ್ಯ 
ಕೂಡ ಇವನ ತಲೆಗೆ ಹೋಯಿತು. ಗಣಿತ ಕಲಿಯಲು ಹೋದ. ಆದರೆ ಅದು 
ತಲೆಗೆ ಹತ್ತಲಿಲ್ಲ. ಬೀಜಗಣಿತದಲ್ಲಿ ಯಾವ ಪುರುಷಾರ್ಥವಿದೆ ಎಂದು ಅದನ್ನೂ 
ಅಲಕ್ಷಿಸಿದ. ಮುಂದೆ ಗಣಿತದ ಮಹತ್ವ ತಿಳಿದಾಗ ತನ್ನ ತೀರ್ಮಾನಕ್ಕೆ ತಾನೇ 
ಬೇಸತ್ತ. ಸಾಧಾರಣ ದರ್ಜೆಯಲ್ಲಿ ಕೇಂಬ್ರಿಡ್ಜ್‌ನಲ್ಲಿ ಬಿ.ಎ . ಪದವಿ ಗಳಿಸಿ, ಅಂತೂ 
ಮುಗಿಯಿತಲ್ಲ ಎಂದು ನಿಟ್ಟುಸಿರಿಟ್ಟ. ಇದ್ದಕ್ಕಿದ್ದಂತೆ ಬೀಜಗಣಿತದಲ್ಲಿ ಮತ್ತೆ 
ಆಸಕ್ತಿಮೂಡಿತು. ಯೂಕ್ಲಿಡ್ ಜ್ಯಾಮಿತಿಯಲ್ಲಿ ಆನಂದಪರವಶನಾದ. ದೈವಶಾಸ್ತ್ರವನ್ನು 
ಗಂಭೀರವಾಗಿ ಪಠಿಸಿದ. ವಿಜ್ಞಾನ ಗ್ರಂಥವನ್ನು ಓದುವ ಹಾಗೆ ಮನನಮಾಡಿಕೊಂಡ. 
ಆ ವಿಶ್ವವಿದ್ಯಾಲಯದಲ್ಲಿ ಆಗಾಗ ಅತ್ಯುತ್ತಮ ಉಪನ್ಯಾಸಗಳನ್ನು ಏರ್ಪಡಿಸಲಾಗುತ್ತಿತ್ತು 
ಆ ಹೊತ್ತಿಗೆ ಇಂಗ್ಲೆಂಡಿನಲ್ಲಿ ಸೆಕ್ಸ್ವಿಕ್ ಎನ್ನುವನು ಪ್ರಸಿದ್ದ ಭೂವಿಜ್ಞಾನಿಯಾಗಿ 
ಉಪನ್ಯಾಸ ಕೊಡುವುದರಲ್ಲಿ ನಿಸ್ಲಿಮನಾಗಿದ್ದ. ಅವನ ಖ್ಯಾತಿ ಗೊತ್ತಿದ್ದರೂ ಡಾರ್ವಿನ್ 
ಆ ಕಡೆ ತಲೆಹಾಕಲಿಲ್ಲ. ಮುಂದೆ ಭೂವಿಜ್ಞಾನದ ವಿಚಾರವನ್ನು ತನ್ನ ವಿಕಾಸ 
ಸಿದ್ಧಾಂತದಲ್ಲಿ ಪ್ರಸ್ತಾಪ ಮಾಡುವಾಗ ' ಆಗ ಎಂಥ ತಪ್ಪು ಮಾಡಿಬಿಟ್ಟೆ' ಎಂದು 
ಪಶ್ಚಾತ್ತಾಪಪಟ್ಟ , ತಾನು ಸೆಡ್ಸ್ವಿಕ್ ಉಪನ್ಯಾಸ ಕೇಳಿದ್ದರೆ ಎಂದೋ 
ಭೂವಿಜ್ಞಾನಿಯಾಗಿಬಿಡುತ್ತಿದ್ದೆ ಎಂದು ವಿಷಾದಪಟ್ಟ . 


ತಾಳ ಎಂದರೆ ತಿಳಿಯದ, ಅಪಸ್ವರವನ್ನು ಗುರುತಿಸಲಾಗದ ಒಂದು ಹಾಡನ್ನೂ 
ಹಾಡಲು ಬಾರದ ಡಾರ್ವಿನ್ ಖಯಾಲಿಗಾಗಿ ಸಂಗೀತದ ತಂಡಕ್ಕೆ ಸೇರಿದ್ದ. ಆದರೆ 
ಅವನ ಗಮನವೆಲ್ಲ ಜೀರುಂಡೆ ಸಂಗ್ರಹಿಸುವುದರತ್ತ ವಾಲಿತು. ಹವ್ಯಾಸ ಬರುಬರುತ್ತ 

ಪ್ರಕೃತಿವಿಜ್ಞಾನವನ್ನು ಪ್ರೀತಿಸಲು ಕಲಿಸಿತು. ಮರಗಳ ಪಾಚಿ ಕೆರೆದು ಅವುಗಳನ್ನೂ 
ಅಧ್ಯಯನ ಮಾಡಿದ. ಇವನು ಸಂಗ್ರಹಿಸಿದ ಜೀರುಂಡೆಗಳನ್ನು ಸ್ಟೀಫನ್ ಎಂಬಾತ 
“ ಬ್ರಿಟಿಷ್ ಕೀಟಗಳ ಚಿತ್ರಗಳು' ಎಂಬ ಕೃತಿಯಲ್ಲಿ ಸೇರಿಸಿದಾಗ ಡಾರ್ವಿನ್ ಸಂಭ್ರಮಪಟ್ಟ. 
ಕೀಟಗಳನ್ನು ವೈಜ್ಞಾನಿಕವಾಗಿ ಶೇಖರಿಸುವುದು, ಅಧ್ಯಯನ ಮಾಡುವುದು ಶಿಸ್ತಿನ 
ಬದುಕಾಗಿ ಮಾರ್ಪಟ್ಟಿತು. ಕೇಂಬ್ರಿಡ್ಜ್‌ನಲ್ಲಿ ಡಾರ್ವಿನ್ ಬಹುವಾಗಿ ಮೆಚ್ಚಿದ್ದು ಹೆಲೋ 
ಎಂಬ ಪ್ರೊಫೆಸರನ್ನು , ಅವರಿಗೆ ಕೀಟಶಾಸ್ತ್ರ , ಖನಿಜಶಾಸ್ತ್ರ , ಸಸ್ಯಶಾಸ್ತ್ರ , ಭೂವಿಜ್ಞಾನ, 
ರಸಾಯನವಿಜ್ಞಾನ ಎಲ್ಲದರಲ್ಲೂ ಗಾಢ , ಆಸಕ್ತಿ , ಜೊತೆಗೆ ಅಪಾರ ಮತಶ್ರದ್ಧೆ. 
ದಯಾವಂತ, ಅವರ ನಿಕಟ ಸಂಪರ್ಕದಿಂದಾಗಿ ಡಾರ್ವಿನ್‌ಗೆ ಅನೇಕ ವಿಜ್ಞಾನಿಗಳನ್ನು 
ಭೇಟಿಮಾಡುವುದು ಸಾಧ್ಯವಾಯಿತು. ಗಣ್ಯ ವ್ಯಕ್ತಿಗಳೊಡನೆ ತಿರುಗಾಡುವವನು ಎಂಬ 
ಹೆಸರೂ ಸಂಪಾದಿಸಿದ, “ ಮುಂದೆ ಎಂದಾದರೊಂದು ದಿನ ನಿನಗೆ ರಾಯಲ್ 
ಸೊಸೈಟಿಯ ಸದಸ್ಯತ್ವ ಸಿಕ್ಕುತ್ತದೆ' ಎಂದು ಅವನ ಗೆಳೆಯರು ನಿರೀಕ್ಷಿಸು 
ಉಂಟು. 


ಡಾರ್ವಿನ್ ಜೀವನದ ಬಹುದೊಡ್ಡ ತಿರುವೆಂದರೆ ಹಂಬೋಲ್ಸ್ ಎಂಬ ವಿಜ್ಞಾನಿಯ 
ಆತ್ಮಚರಿತ್ರೆ ಓದಿದಾಗ ಆದ ರೋಮಾಂಚಕ ಅನುಭವ. ಪ್ರಕೃತಿವಿಜ್ಞಾನಕ್ಕೆ ತಾನೂ 
ಕೊಡುಗೆ ನೀಡಬಹುದಲ್ಲ ಎಂಬ ಸಂಕಲ್ಪ ಮಾಡುವಷ್ಟು ಅವನಿಗೆ ಅದರಿಂದ 
ಪ್ರೇರಣೆ ಸಿಕ್ಕಿತು. ಹಂಬೋಲ್ಟ್ ಅವರ ಪುಸ್ತಕದಲ್ಲಿ ವಿವರಿಸಿದ ಅನೇಕ ಭಾಗಗಳನ್ನು 
ತಾನು ನೋಡಬೇಕೆಂದು ಬಯಸಿದ. ಹೆನ್ಲೋ ಅವರ ಒತ್ತಾಯದ ಮೇರೆಗೆ 
ಭೂವಿಜ್ಞಾನದ ಕಡೆ ಆಸಕ್ತನಾದ, ಅಷ್ಟೇ ಅಲ್ಲ, ಸೆಡ್ಸ್ವಿಕ್ , ಡಾರ್ವಿನ್ನನ ಮನೆಗೆ 
ಬಂದು ತಂಗಿರುವ ಸಂದರ್ಭ ಎದುರಾದಾಗ ಇಂಗ್ಲೆಂಡಿನ ಭೂವಿಜ್ಞಾನದ ಚರ್ಚೆ 
ಡಾರ್ವಿನ್ನನ ಕಣ್ಣು ತೆರೆಸಿತು. ಅನೇಕ ಭಾಗಗಳಿಗೆ ಸೆಡ್ಸ್ವಿಕ್ , ಡಾರ್ವಿನ್ನನನ್ನು 
ಕರೆದುಕೊಂಡು ಹೋಗಿ ನಕ್ಷೆ ತಯಾರಿಸುವುದು ಹೇಗೆ? ಮಾದರಿ ಸಂಗ್ರಹಿಸುವುದು 
ಹೇಗೆ ಎಂಬ ಅನೇಕ ವಿಚಾರಗಳ ಬಗ್ಗೆ ತರಪೇತಿ ಕೊಟ್ಟರು . ಆದರೂ ಶಿಕಾರಿಯ 
ಖಯಾಲಿ ಡಾರ್ವಿನ್ನನನ್ನು ಬಿಟ್ಟಿರಲಿಲ್ಲ. ಭೂವಿಜ್ಞಾನದಲ್ಲಿ ತಕ್ಕಮಟ್ಟಿನ ತಿಳಿವಳಿಕೆ 
ಪಡೆಯುವ ಹೊತ್ತಿಗೆ ಡಾರ್ವಿನ್ನನ ಬದುಕನ್ನೇ ಬದಲಿಸಿದ ಆ ಮಹತ್ವ ಘಳಿಗೆ 
ಎದುರಾಯಿತು. ಅದು ಎಚ್. ಎಂ .ಎಸ್. ಬೀಗಲ್ ಎಂಬ ಹಡಗಿನಲ್ಲಿ ಪ್ರವಾಸ. 

ಇದೂ ಲಭ್ಯವಾದದು ಹೆಲೋ ಅವರ ಗುರುಕಾರುಣ್ಯದಿಂದ, ಬೀಗಲ್ ಯಾತ್ರೆ 
ಮಾಡದಿದ್ದರೆ ಬಹುಶಃ ಡಾರ್ವಿನ್ ಯಾರೆಂದು ಜಗತ್ತಿಗೆ ತಿಳಿಯುತ್ತಿತ್ತೋ ಇಲ್ಲವೊ ? 
ಅವನ ಬದುಕಿನ ಈ ತಿರುವು ಲೋಕಕ್ಕೇ ಉಪಕಾರವಾಯಿತು. 


“ ನಿನಗೆ ಸಂಬಳ ಸಿಕ್ಕದು, ಪ್ರವಾಸದ ಅನುಭವ ಮಾತ್ರ ನಿನ್ನದಾಗುತ್ತದೆ. ಕ್ಯಾ . 
ಫಿಡ್ರಾಯ್ ಈ ಯಾತ್ರೆ ಕೈಗೊಂಡಿದ್ದಾರೆ, ಆತನಿಗೆ ದಕ್ಷಿಣ ಅಮೆರಿಕ ಬಳಿಯ 
ಪೆಸಿಫಿಕ್ ಸಾಗರದ ಆಳ ಅಳೆದು ಸರ್ವೇ ಮಾಡಿ ಜಲವಿವರ ನಕ್ಷೆ ತಯಾರಿಸುವ 
ಹೊಣೆಯಿದೆ. ಪ್ರಕೃತಿ ವಿಜ್ಞಾನಿಯೊಬ್ಬನು ಬಂದರೆ ಅವನು ತನ್ನ ಕೋಣೆಯನ್ನು 
ಹಂಚಿಕೊಳ್ಳಲು ಸಿದ್ಧ ' ಎಂದು ಬರೆದರು ಹೆಲೋ . ಡಾರ್ವಿನ್ ಈ ಸಂದರ್ಭ 
ಬಳಸಿಕೊಳ್ಳಲು ಕಾತರನಾಗಿದ್ದ . ಆದರೆ ಅವನ ತಂದೆಗೆ ಇವನ ಬಗ್ಗೆ ನಂಬಿಕೆ 
ಇರಲಿಲ್ಲ . ಯಾರಾದರೂ ಪ್ರಜ್ಞಾವಂತ ವ್ಯಕ್ತಿ ನಿನ್ನ ಈ ಯಾತ್ರೆಗೆ ಸಮ್ಮತಿಸಿದರೆ, ನನ್ನ 
ಸಮ್ಮತಿಯೂ ಇದೆ' ಎಂದಿದ್ದರು. ಅನ್ಯಮಾರ್ಗವಿಲ್ಲದೆ ತಾನು ಈ ಯಾತ್ರೆಯನ್ನು 
ಕೈಗೊಳ್ಳಲು ಸಾಧ್ಯವಿಲ್ಲ ಎಂದು ಫಿಡ್ರಾಯ್ಗೆ ಡಾರ್ವಿನ್ ಬರೆಯಬೇಕಾಯಿತು. 
ಆದರೆ ಡಾರ್ವಿನ್ನನ ಸೋದರಮಾವ ಜೊಸೆಯಾ ವೆಡ್ಸ್ವುಡ್ ಈ ಹುಡುಗನಲ್ಲಿ 
ಏನು ಕಂಡರೋ , ಪೂಸ್‌ಬರಿಗೆ ಬಂದು ಅವನ ತಂದೆಯನ್ನು ಒಪ್ಪಿಸಿದರು. ಇನ್ನು 
ಫಿಡ್ರಾಯ್ ಇವನನ್ನು ಯಾತ್ರೆಗೆ ಕರೆದೊಯ್ಯಲು ಒಪ್ಪಿದ್ದೇ ಒಂದು ಆಕಸ್ಮಿಕ . 
ಅರಳಿದ ಡಾರ್ವಿನ್‌ನ ಮೂಗಿನ ಹೊಳ್ಳೆಗಳು ಸಮುದ್ರ ಯಾನಕ್ಕೆ ಲಾಯಕ್ಕಲ್ಲ 
ಎಂದೇ ತೀರ್ಮಾನಿಸಿಬಿಟ್ಟಿದ್ದನಂತೆ. ಆತ ಹೇಗೆ ಮನಸ್ಸು ಬದಲಿಸಿದನೋ ಯಾರಿಗೂ 
ತಿಳಿಯದು. ಬದುಕಿನ ಯಾತ್ರೆಯಲ್ಲಿ ಎಂಥೆಂಥ ತಿರುವುಗಳು ಒಂದು ಬದಲಾದರೆ 
ಸಾಕು, ಬದುಕಿನ ಬಂಡಿ ಹಿಡಿಯುವ ದಾರಿಯೇ ಬೇರೆ. ಫಿಡ್ರಾಯ್ ಬಹು 
ಬುದ್ದಿವಂತ, ಶ್ರೀಮಂತ ಮನೆತನದಿಂದ ಬಂದವ. ಎಲ್ಲವನ್ನೂ ಥಟ್ಟನೆ ಗ್ರಹಿಸುವ 
ಸೂಕ್ಷ್ಮಮತಿ, ಆದರೆ ಮೂಗಿನ ತುದಿಯಲ್ಲೇ ಕೋಪ, ಯಾನದಲ್ಲಿ ಮಾತಿಗೆ ಮಾತು 
ಬಂದು ಡಾರ್ವಿನ್, ಗುಲಾಮರ ಪರ ವಾದಿಸಿದಾಗ, ಒಡನೆಯೇ ತನ್ನ ಕೋಣೆ 
ಖಾಲಿಮಾಡುವಂತೆ ಹುಕುಂ ಕೊಟ್ಟಿದ್ದ ಮುಂಗೋಪಿ ಕ್ಯಾಪ್ಟನ್‌, ಒಂದುವೇಳೆ 
ಡಾರ್ವಿನ್ನನನ್ನು ಹಿಂದಕ್ಕೆ ಕಳಿಸಿದ್ದರೂ ವಿಕಾಸ ಸಿದ್ದಾಂತ ಮಂಡಿಸುವ ಅವಕಾಶ 
ಬೇರೆ ಇನ್ನಾರಿಗೆ ಲಭಿಸುತ್ತಿತ್ತೋ ಹೇಳಲಾಗದು. 

ಬೀಗಲ್ ಯಾತ್ರೆಗೆ ಹೊರಡುವ ಮುನ್ನ ಹೆನ್ಲೋ ಆಗತಾನೇ ಪ್ರಕಟವಾಗಿದ್ದ 
ಚಾರ್ಲ್ಸ್ ಲಯಲ್ ಅವರ ' ಪ್ರಿನ್ಸಿಪಲ್ಸ್' ಎಂಬ ಭೂವಿಜ್ಞಾನ ಪುಸ್ತಕವನ್ನು ಕೈಗೆ 
ಕೊಟ್ಟು 'ಮೊದಲನೇ ಭಾಗವನ್ನು ಮಾತ್ರ ಓದು. ಆದರೆ ಎಂದೂ ಅವರ 
ವಾದಸರಣಿಯನ್ನು ಒಪ್ಪಬೇಡ' ಎಂದು ಕಿವಿಯಲ್ಲಿ ಹೇಳಿದ್ದ. ಲಯಲ್, ಭೂವಿಜ್ಞಾನದ 
ಘಟನೆಗಳನ್ನು ಅತ್ಯಂತ ತರ್ಕಬದ್ಧವಾಗಿ ತನ್ನ ಪುಸ್ತಕದಲ್ಲಿ ಮಂಡಿಸಿದ್ದ. ಭೂಮಿಯಲ್ಲಿ 
ಹಿಂದೆಯೂ ಬದಲಾವಣೆಗಳಾಗಿವೆಯೆಂದು ಆಧಾರಸಹಿತ ಪ್ರತಿಪಾದಿಸಿದ್ದ. ಇಡೀ 
ಬೀಗಲ್ ಯಾತ್ರೆಯುದ್ದಕ್ಕೂ ಲಯಲ್‌ನ ಮಾತಿನ ಸತ್ಯಾಂಶವನ್ನು ಡಾರ್ವಿನ್ 
ಕಾಣುತ್ತಲೇ ಹೋದ, ಅಗ್ನಿಪರ್ವತಗಳ ಹುಟ್ಟು, ಜೀವ್ಯವಶೇಷಗಳು ಹೇಳುವ 
ಪ್ರಾಚೀನ ಭೂಇತಿಹಾಸ, ಒಂದೊಂದನ್ನೂ ಡಾರ್ವಿನ್ ಅಧ್ಯಯನದ ಮೂಲಕ 
ಕಂಡುಕೊಂಡ. ನಿಜವಾದ ಬೈಬಲ್ ಅವನ ಬಳಿ ಇತ್ತೋ ಇಲ್ಲವೋ "ಪ್ರಿನ್ಸಿಪಲ್ಸ್ 
ಮಾತ್ರ ಅವನಿಗೆ ವೈಜ್ಞಾನಿಕ ದರ್ಶನ ನೀಡಿದ ಬೈಬಲ್, ಬೀಗಲ್ ಯಾತ್ರೆಯಿಂದ 
ಹಿಂತಿರುಗಿದ ನಂತರ ಡಾರ್ವಿನ್ ಒಬ್ಬ ಪ್ರಬುದ್ಧ ಚಿಂತಕನಾಗಿ ಪರಿವರ್ತನೆಯಾಗಿದ್ದ . 
ಸಮಾಜದ ಗಣ್ಯಾತಿಗಣ್ಯ ಚಿಂತಕರ ಒಡನಾಟವಿಟ್ಟುಕೊಂಡ. ಮುರ್ಚಿಸನ್, 
ಹಂಬೋಲ್ಡ್, ಸಿಡ್ನಿ ಸ್ಮಿಥ್‌ರಂಥ ವಿಜ್ಞಾನಿ ಸಾಹಿತಿಗಳ ಬಳಗ ಅವನಿಗೆ ಸಿಕ್ಕಿತು. 
ಜಿಯಾಲಜಿಕಲ್ ಸೊಸೈಟಿಯ ಕಾರ್ಯದರ್ಶಿಯಾಗಿ ಡಾರ್ವಿನ್‌ನ ಚಿಂತನೆಯ 
ಮಟ್ಟ ಇನ್ನಷ್ಟು ವಿಸ್ತ್ರತವಾಯಿತು. ಕುಂಭಕಲೆಗೆ ಹೆಸರಾದ ಶ್ರೀಮಂತ ಮನೆತನದ 
ಹುಡುಗಿ ಯಮ್ಮಾ ವೆಡ್ಸ್‌ವುಡ್ ಅವಳೊಂದಿಗೆ ಡಾರ್ವಿನ್ ವಿವಾಹವಾದ. ಬಹುಶಃ 
ಅವನ ಬದುಕಿನಲ್ಲಿ ಇದೇನೂ ದೊಡ್ಡ ಸಂಗತಿಯಲ್ಲ. ಆದರೆ ಅವರ ಹತ್ತು ಮಕ್ಕಳಲ್ಲಿ 
ಹಲವು ಮಕ್ಕಳು ಬೇರೆ ಬೇರೆ ವಯೋಮಾನದಲ್ಲಿ ಸತ್ತವು. ಒಂದೇ ಕುಟುಂಬದ 
ರಕ್ತ ಸಂಬಂಧದಿಂದ ಹೀಗಾಗಿರಬಹುದೇ ಎಂದು ಡಾರ್ವಿನ್ ಬಹು ಚಿಂತೆಗೀಡಾದ. 
ಹಿರಿಯ ಮಗ ಜಾರ್ಜ್ ಖಗೋಳ ವಿಜ್ಞಾನಿಯಾದ. ಫ್ರಾನ್ಸಿಸ್ ಸಸ್ಯ ವಿಜ್ಞಾನಿಯಾದ. 
ಹೊರೇಸ್ ಸಿವಿಲ್ ಇಂಜಿನಿಯರಾದ. ಈ ಮೂರೂ ಮಂದಿ ಮುಂದೆ ರಾಯಲ್ 
ಸೊಸೈಟಿಯ ಸದಸ್ಯತ್ವ ಪಡೆದು ಗೌರವಾನ್ವಿತ ವ್ಯಕ್ತಿಗಳಾದರು. ಇನ್ನೊಬ್ಬ ಮಗ 
ಲಿಯೋನಾರ್ಡ್ ಸೈನಿಕನಾದ. ಆನಂತರ ರಾಜಕೀಯಕ್ಕೂ ಪ್ರವೇಶಿಸಿದ. ಹತ್ತು 
ವರ್ಷದ ಮಗಳು ಆನ್ ಸತ್ತಾಗ ಡಾರ್ವಿನ್ ತುಂಬ ನೊಂದುಬಿಟ್ಟ. ಅಂದಿನಿಂದಲೇ 
ಚರ್ಚಿಗೆಹೋಗುವುದನ್ನು ನಿಲ್ಲಿಸಿಬಿಟ್ಟ . ಹವಳ ದಿಬ್ಬಗಳ ಉಗಮ ಕುರಿತು ಡಾರ್ವಿನ್ 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ/ ೫೦ 


ಬೀಗಲ್ ಯಾತ್ರೆಯಿಂದ ಹಿಂತಿರುಗಿ ಬಂದ ನಂತರ ಪುಟ್ಟ ಪುಸ್ತಕ ಬರೆದ. ದಕ್ಷಿಣ 
ಅಮೆರಿಕದ ಭೂವಿಜ್ಞಾನ ಕುರಿತು ಧಾರಾಳವಾಗಿ ಬರೆದ, ಲಂಡನ್‌ನ ಕೆಂಟ್‌ನಲ್ಲಿ 
ಡೌನ್‌ಹೌಸ್ ಎಂಬ ಮನೆಮಾಡಿದ. ಇವನ ಮನೆ ತಲಪಲು ಅತಿಥಿಗಳು ಹೇಸರಗತ್ತೆಯ 
ಮೇಲೆ ಪ್ರಯಾಣ ಮಾಡಬೇಕು' ಎಂದು ಪತ್ರಿಕೆಗಳು ವ್ಯಂಗ್ಯವಾಡಿದವು. 


ಡಾರ್ವಿನ್‌ಗೆ ಲೋಕಖ್ಯಾತಿ ತಂದ ಕೃತಿ 'ನೈಸರ್ಗಿಕ ಆಯ್ಕೆಯ ಮೂಲಕ 
ಜೀವಿಪ್ರಭೇದಗಳ ಉಗಮ ' ೧೮೫೯ರಲ್ಲಿ ಪ್ರಕಟವಾಯಿತು. ಅದಕ್ಕಾಗಿ ಅವನು 


ಬೀಗಲ್ 
ಯಾತ್ರೆಯ 
ಜಹಜಿನ 
ಮಾದರಿ 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ / ೫೧ 


ಮಾಡಿಕೊಂಡ ಸಿದ್ಧತೆ ಅಭೂತಪೂರ್ವವಾದುದು. ವಿಚಿತ್ರವೆಂದರೆ ಜೀವಿ ವಿಕಾಸ 
ಕುರಿತು ರಸಲ್ ವ್ಯಾಲೇಸ್ ಕೂಡ ಸ್ವತಂತ್ರವಾಗಿ ಅಧ್ಯಯನ ಮಾಡಿ ಡಾರ್ವಿನ್ನನಿಗೆ 
೧೮೫೮ರಲ್ಲೇ ಪತ್ರ ಬರೆದಿದ್ದ . ಅವನ ಕಾರ್ಯಕ್ಷೇತ್ರವಾದರೋ ಬ್ರೆಸಿಲ್ ಮತ್ತು 
ಮಲೆಯ ದ್ವೀಪಸ್ತೋಮ. ಡಾರ್ವಿನ್‌ಗೆ ತಮ್ಮಿಬ್ಬರಲ್ಲೂ ಸಮಾನ ಚಿಂತನೆ, ಸಮಾನ 
ವಿಷಯ ಕುರಿತ ಆಸಕ್ತಿ ಇರುವುದು ವಿಸ್ಮಯ ತಂದಿತು. ವಿಕಾಸವಾದದ ಜನಕ 
ಯಾರು ಎಂಬ ಬಗ್ಗೆ ದೊಡ್ಡ ಜಿಜ್ಞಾಸೆಯಾಯಿತು. ಲಿನಿಯನ್ ಸೊಸೈಟಿಯಲ್ಲಿ 
ಏಕಕಾಲಕ್ಕೆ ಎರಡೂ ಪ್ರಬಂಧಗಳು ಪ್ರಕಟವಾಗುವಂತೆ ಮಾಡಿ ಚಾರ್ಲ್ಸ್ ಲಯಲ್ 
ಹಾಗೂ ಜೋಸೆಫ್ ಡಾಲ್ಟನ್ ಹುಕರ್‌ ನ್ಯಾಯೋಚಿತ ಮಾರ್ಗ ಅನುಸರಿಸಿದರು. 
ಪ್ರಕೃತಿಯ ಆಯ್ಕೆಯೇ ಜೀವಿಪ್ರಭೇದಗಳ ಉಗಮದಲ್ಲಿ ಪ್ರಮುಖ ಪಾತ್ರ ವಹಿಸುತ್ತದೆ 
ಎಂದು ವಾದಿಸಿದ ಡಾರ್ವಿನ್‌ಗೆ ಯಶಸ್ಸು ಸಿಕ್ಕಿತು. ವಾಸ್ತವವಾಗಿ ರಸೆಲ್ ವ್ಯಾಲೇಸ್ 
ಮತ್ತು ಡಾರ್ವಿನ್ ಇಬ್ಬರೂ ಮ್ಯಾಸ್‌ನ ' ಪ್ರಜಾಸಂಖ್ಯೆಯ ಸಮಸ್ಯೆಗಳು' ಎಂಬ 
ಕೃತಿಯನ್ನು ಓದಿ ಪ್ರಭಾವಿತರಾಗಿದ್ದರು. ಅತಿಸಂತಾನ, ಆಹಾರಸಮಸ್ಯೆ , ಸ್ಥಳಾವಕಾಶ 
ಇವೆಲ್ಲದರ ಕಾರಣದಿಂದ ಮನುಷ್ಯರಲ್ಲಿ ನಡೆಯುವ ಸ್ಪರ್ಧೆ ಮತ್ತು ಹೋರಾಟವನ್ನು 
ಈ ಪಾದ್ರಿ ಅತ್ಯುತ್ತಮವಾಗಿ ಚಿತ್ರಿಸಿ ' ಬದುಕಿಗಾಗಿ ಹೋರಾಟ' ಎನ್ನುವ ಸಾರ್ವಕಾಲಿಕ 
ಸತ್ಯದ ನುಡಿಗಟ್ಟನ್ನು ಬಳಸಿದ್ದ. ಡಾರ್ವಿನ್‌ನ ಜೀವವಿಕಾಸ ಸಿದ್ಧಾಂತಕ್ಕೆ ಇದು ಭದ್ರ 
ಬುನಾದಿ ಒದಗಿಸಿತು. ಜೀವಿಗಳ ವೈವಿಧ್ಯ , ಸಮರ್ಥ ಜೀವಿಗಳ ಉಳಿವು, ಬದುಕಿಗಾಗಿ 
ಹೋರಾಟ, ಜೀವಿಸಂಕುಲಗಳ ಗಾತ್ರದಲ್ಲಿ ಸ್ಥಿರತೆ, ಅತಿಸಂತಾನ ಇವೇ ಡಾರ್ವಿನ್ 
ಚಿಂತನೆಯ ಪ್ರಮುಖ ಅಂಶಗಳು, ಜೀವಿಪ್ರಭೇದಗಳ ಉಗಮದಲ್ಲಿ ಎಲ್ಲಿಯೂ 
ಡಾರ್ವಿನ್ ' ಮಂಗನಿಂದ ಮಾನವನಾದ' ಎಂದು ನಿರೂಪಿಸಲಿಲ್ಲ. ಮಂಗನಂಥ 
ಜೀವಿಯೊಂದು ಮಾನವವಂಶಕ್ಕೆ ಮೂಲವಾಗಿರಬಹುದೆಂದು ತಿಳಿಸಿದ ಅಷ್ಟೇ . 
ಆದರೆ ಕಾಲದ ಪ್ರವಾಹದಲ್ಲಿ ಈ ಮಾತೇ ನಿಂತುಬಿಟ್ಟಿತು. ಶಬ್ದಗಳು ಪ್ರಕೃತಿಯ 
ಆಯ್ಕೆಯಲ್ಲ, ಅವು ನಮ್ಮ ಆಯ್ಕೆ ತಾನೆ? 


ಫಿಂಚ್ಗಳ ವೈವಿಧ್ಯಮಯ ಪ್ರಪಂಚ 


ಗುಬ್ಬಚ್ಚಿ ಗಾತ್ರದಿಂದ ಹಿಡಿದು ಪಾರಿವಾಳ ಗಾತ್ರದವರೆಗೆ ಇರುವ ಫಿಂಚ್ ಹಕ್ಕಿಗಳಲ್ಲಿ 
೩೧೫ ಪ್ರಭೇದಗಳಿವೆಯೆಂದು ಪಕ್ಷಿ ತಜ್ಞರ ಅಂದಾಜು. ಗುಬ್ಬಚ್ಚಿ, ಗೀಜಗ ಇವೆಲ್ಲ 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ / ೫೨ 


ಫಿಂಚ್‌ಗಳ ನಿಕಟ ಸಂಬಂಧಿಗಳು, ಬೀಜಗಳನ್ನೇ ಹೆಚ್ಚು ತಿನ್ನುವುದರಿಂದ ಬೀಜ 
ಭಕ್ತಿಗಳೆಂದು ಹೆಸರು ಪಡೆದಿದೆ. ಇಂಪಾದ ಹಾಡಿಗಾಗಿ ಇವು ಹೆಸರುವಾಸಿ, ಒಂಬತ್ತು 
ಪ್ರಾಥಮಿಕ ಪಕ್ಕಗಳಿರುವುದು ಇವುಗಳ ವೈಶಿಷ್ಟ್ಯ . ಬಟ್ಟಲಿನಾಕಾರದ ಒಂಟೊಂಟಿ 
ಗೂಡುಕಟ್ಟುತ್ತವೆ . ದಕ್ಷಿಣ ಗೋಳಾರ್ಧದಲ್ಲಿ ವ್ಯಾಪಕವಾಗಿ ಹಂಚಿಹೋಗಿವೆ. ಐದರಿಂದ 
ಹತ್ತು ಮಿಲಿಯನ್ ವರ್ಷಗಳ ಹಿಂದೆಯೇ ಇವು ಇದ್ದುವೆಂದು ಪ್ರಾಗೀವಿ ವಿಜ್ಞಾನಿಗಳು 
ಹೇಳುತ್ತಾರೆ. ಅಮೆರಕದಲ್ಲಂತೂ ನಮ್ಮಲ್ಲಿ ಗಿಳಿಯನ್ನು ಸಾಕುವಂತೆ ಪಂಜರದಲ್ಲಿಟ್ಟು 
ಸಾಕುವುದುಂಟು. ಅಲ್ಲಿ ಫಿಂಚ್‌ಗಳನ್ನು ಗುಬ್ಬಚ್ಚಿ ಎಂಬ ಹೆಸರಿನಿಂದಲೇ ಕರೆಯುತ್ತಾರೆ. 


ಗಲಾಪಗಸ್‌ನಲ್ಲಿ ಡಾರ್ವಿನ್ ಅಧ್ಯಯನಶೀಲನಾಗಿದ್ದು ಐದು ವಾರಗಳು ಮಾತ್ರ 
ಅವನು ಅಲ್ಲಿನ ಪಕ್ಷಿಗಳನ್ನು ಕುರಿತು ಸಾಕಷ್ಟು ತಿಳಿವು ಪಡೆದನಾದರೂ ಅದಕ್ಕೆಂದೇ 
ವಿಶೇಷವಾದ ಮಹತ್ವ ಕಲ್ಪಿಸಲಿಲ್ಲ. ಈಗ ಗಲಾಪಗಸ್ ಎಂದರೆ ಫಿಂಚ್ ಹಕ್ಕಿಗಳು 
ನೆನಪಾಗುತ್ತವೆ. ಅಲ್ಲಿ ಒಟ್ಟಾರೆ ೨೫ ಹಕ್ಕಿಗಳ ಮಾದರಿಗಳನ್ನು ಸಂಗ್ರಹಿಸಿದ್ದ . ಬಹುತೇಕ 
ಅವನ ಶಿಷ್ಯ ಬಂದೂಕಿನಿಂದ ಹೊಡೆದು ತಂದವು. ಫಿಂಚ್ ಹಕ್ಕಿಗಳೆಲ್ಲವನ್ನೂ ಆಗ 
ಅವನು ಗುರುತಿಸಿರಲಿಲ್ಲ. ಅವುಗಳಲ್ಲಿ ಕೆಲವು ಸಂಪೂರ್ಣವಾಗಿ ಬೇರೆಯದೇ ಆದ 
ಪಕ್ಷಿಗಳೆಂದು ಭಾವಿಸಿದ. ಒಂದೇ ಪ್ರಭೇದದ ವ್ಯತ್ಯಯಗಳೆಂದು ಫಿಂಚ್ ಪಕ್ಷಿಗಳನ್ನು 
ಕುರಿತು ಅವನು ಯೋಚಿಸಿದ್ದ. ಎಲ್ಲ ಪಕ್ಷಿಶಾಸ್ತ್ರಜ್ಞರು ಹೇಳಿದಂತೆ ಆಗ ಡಾರ್ವಿನ್ 
ಭೂವಿಜ್ಞಾನಿಯಾಗಿದ್ದ ಅಷ್ಟೇ , ಪಕ್ಷಿಗಳ ಬಗ್ಗೆ ವಿಶೇಷವಾಗಿ ತಿಳಿದಿರಲಿಲ್ಲ. ಆದರೆ ಆ 
ಹೊತ್ತಿಗಾಗಲೇ ಜಾನ್ ಗೋಲ್ಡ್ ಇಂಗ್ಲೆಂಡಿನಲ್ಲಿ ಪಕ್ಷಿತಜ್ಞನೆಂದು ಹೆಸರುಗಳಿಸಿದ್ದ. 
ಡಾರ್ವಿನ್ ತಾನು ಸಂಗ್ರಹಿಸಿದ್ದ ಪಕ್ಷಿಗಳನ್ನು ಪರೀಕ್ಷೆಗಾಗಿ ಗೋಲ್ಡ್‌ಗೆ ಒಪ್ಪಿಸಿದ. 
ಲಂಡನ್ನಿನ ಜಿಯಾಲಜಿಕಲ್ ಸೊಸೈಟಿಯೇ ಬುದ್ದಿಜೀವಿಗಳು ಭೇಟಿಯಾಗುತ್ತಿದ್ದ 
ಕೇಂದ್ರ ಡಾರ್ವಿನ್ನನ ಕೋರಿಕೆಯ ಮೇರೆಗೆ ಬಹುಕಾಲ ಮುಡುಪಿಟ್ಟು ಗೋಲ್ಡ್ ಆ 
ಪಕ್ಷಿಗಳನ್ನೆಲ್ಲ ಕೂಲಂಕಷವಾಗಿ ಪರೀಕ್ಷಿಸಿ ೧೨ ಫಿಂಚ್ ಪ್ರಭೇದಗಳಿವೆಯೆಂದೂ , 
ಅವು ಪಕ್ಷಿಪ್ರಪಂಚಕ್ಕೆ ಹೊಸವೆಂದೂ ವಿವರಿಸಿದ ಮೇಲೆಯೇ ಡಾರ್ವಿನ್ ಅವುಗಳನ್ನು 
ಕುರಿತು ವಿವರವಾಗಿ ಬರೆಯಲು ಸಾಧ್ಯವಾಯಿತು. 


ವಿಶೇಷವೆಂದರೆ ಈ ೧೨ ಪ್ರಭೇದಗಳ ಫಿಂಚ್ ಪಕ್ಷಿಗಳು ಬೇರೆ ಬೇರೆ ದ್ವೀಪಗಳಲ್ಲಿ 
ಭಿನ್ನ ಭೌಗೋಳಿಕ ಸ್ಥಿತಿಯಲ್ಲಿ ವಿಕಾಸವಾಗಿದ್ದವು. ಕೊಕ್ಕಿನಲ್ಲಿ ಎದ್ದು ಕಾಣುವಂಥ 
ಮಾರ್ಪಾಡು. ಕಳ್ಳಿಯ ರಸ ಹೀರಲು ಒಂದು ಬಗೆಯ ಕೊಕ್ಕು, ಬೀಜ ಒಡೆಯಲು 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ/ ೫೩ 


ಮತ್ತೊಂದು ಬಗೆಯ ಕೊಕ್ಕು, ಕೀಟಗಳನ್ನು ಹಿಡಿಯಲು ಉದ್ದುದ್ದನೆಯ ಕೊಕ್ಕು, 
ಮರಕುಟುಕನಂತೆ ಕುಟ್ಟಲು ಗಟ್ಟಿಯಾದ ಇನ್ನೊಂದು ಬಗೆಯ ಕೊಕ್ಕು ಈ ಎಲ್ಲವೂ 
ಆಯಾ ಪರಿಸ್ಥಿತಿಗೆ ಹೊಂದಿಕೊಂಡ ಬಲಾಡ್ಯ ಕೊಕ್ಕುಗಳು, ನೀಲಿ ಜಾಲಪಾದದ 
ಹಕ್ಕಿಗಳ ಕಿಬ್ಬೊಟ್ಟೆ ಚುಚ್ಚುವ ರಕ್ತಪಿಪಾಸು ಫಿಂಚ್‌ಗಳು ಅಲ್ಲಿಂದಲೇ ವರದಿಯಾಗಿವೆ. 
ಉಣ್ಣೆ ಹೆಕ್ಕುವ ಹವ್ಯಾಸವಿರುವ ಅನೇಕ ಪಕ್ಷಿಗಳು ಉಣ್ಣೆಯನ್ನು ಹೆಕ್ಕುವಾಗಲೇ 
ರಕ್ತವನ್ನೂ ಹೀರುತ್ತವೆ. ಈಗ ಡಾರ್ವಿನ್ ನೆನಪಿನಲ್ಲಿ ಹನ್ನೆರಡು ಪ್ರಭೇದದ ಫಿಂಚ್ 
ಪಕ್ಷಿಗಳನ್ನು ' ಡಾರ್ವಿನ್ ಫಿಂಚ್' ಎಂದೇ ಕರೆಯಲಾಗುತ್ತಿದೆ. ಪರಿಸರದ ಹೊಂದಾಣಿಕೆಗೆ 
ಅನನ್ಯ ಮಾದರಿಗಳು ಇವು. 


ಡಾರ್ವಿನ್ ಕಮಾನು 


ಗಲಾಪಗಸ್ ದ್ವೀಪಗಳಲ್ಲಿ ಅತಿ ಚಿಕ್ಕ ದ್ವೀಪವೊಂದು ಉತ್ತರ ತುದಿಯಲ್ಲಿದೆ. ಹಳೆಯ 
ನೌಕಾಸಾಗರ ಪಟದಲ್ಲಿ ಕುಲ್‌ಪೆಪ್ಪರ್ ದ್ವೀಪವೆಂದು ಇದನ್ನು ಗುರುತಿಸಿದೆ. ಡಾರ್ವಿನ್ 
ಇಲ್ಲಿ ಶೋಧನೆ ಮಾಡಿ ಗಲಾಪಗಸ್ ದ್ವೀಪವನ್ನು ಜಗತ್ತಿಗೆ ಪರಿಚಯಿಸಿದನಂತರ 
ಈಗ ಪ್ರಕೃತಿಪ್ರಿಯರು ಇದು ' ಡಾರ್ವಿನ್ ದ್ವೀಪ' ಎನ್ನುತ್ತಾರೆ. ಕೇವಲ ಮುಕ್ಕಾಲು 
ಘಂಟೆಯಲ್ಲಿ ಸುತ್ತಬಹುದು. ಒಂದು ಚದರ ಕಿಲೋಮೀಟರ್ ವಿಸ್ತೀರ್ಣ, ಬಹುಶಃ 
ಮೈಸೂರಿನ ಒಂಟಿಕೊಪ್ಪಲ್ ಬಡಾವಣೆಗಿಂತ ಚಿಕ್ಕದು. ಆದರೆ ದೇಶ ವಿದೇಶಗಳಿಂದ 
ಇಲ್ಲಿಗೆ ಡೈವರ್‌ಗಳು( ಮುಳುಗು ಹಾಕುವವರು) ಬರುತ್ತಾರೆ. ದ್ವೀಪದ ಬಳಿಯೇ 
ನಿಸರ್ಗ ಲಾವಾರಸದಿಂದ ರೂಪಿಸಿದ ೫೦ ಅಡಿ ಎತ್ತರದ ಕಮಾನೊಂದಿದೆ. 
ಅಲೆಗಳ ಒಡೆತಕ್ಕೆ ಸ್ಪರ್ಧಿಸಿ ಶಿಲೆ ಸೋತುಬಾಯಿಬಿಟ್ಟಿರುವ ಜಾಗ ಇದು. ಇದನ್ನೇ 
ಡೈವರ್‌ಗಳು ಸ್ವಾಗತ “ ಕಂ - ಆನ್” ಎಂದು ಅರ್ಥೈಸಿ ಮುಗಿಬೀಳುತ್ತಾರೆ. ಜಗತ್ತಿನಲ್ಲಿ 
ಬೇರೆ ಬೇರೆ ಸಾಗರಗಳಲ್ಲಿ ಸಾವಿರಾರು' ಮುಳುಗುತಾಣಗಳಿವೆ ನಿಜ. ಆದರೆ ಡಾರ್ವಿನ್ 
ಕಮಾನಿನ ವೈಶಿಷ್ಟ್ಯ ಇನ್ನೊಂದು ಬಗೆಯದು. ಅಲ್ಲಿನ ಸಾಗರ ತಳ ಏಕಪ್ರಕಾರವಾಗಿಲ್ಲ; 
ಹವಳಗಳು ಕಟ್ಟಿದ ಸುಪ್ತ ಸಾಮ್ರಾಜ್ಯವೇ ಅಡಗಿದೆ. ಅವುಗಳ ಬಳಿಯೇ ಸರ್ವರಿಗೂ 
ಸಮಬಾಳು, ಸರ್ವರಿಗೂ ಸಮಪಾಲು ಎನ್ನುವುದನ್ನು ಅಕ್ಷರಶಃ ಕಾಪಾಡುವಂತೆ 
ಆಡುಂಬೊಲ ಮಾಡಿಕೊಂಡ ತಿಮಿಂಗಿಲಗಳು, ಸುತ್ತಿಗೆ ತಲೆಯ ಶಾರ್ಕ್‌ಗಳು, 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ/ ೫೪ 


ಬಗೆಬಗೆಯ ಮೀನುಗಳು ಈಸುತ್ತವೆ. ಮುಳುಗು ಹಾಕುವವರಿಗೆ ನಿಸರ್ಗ ಅನುಕೂಲತೆ 
ಕಲ್ಪಿಸಿದ್ದರೂ ಒಂದೆಡೆ 'ಎಚ್ಚರ' ಎಂದಿದೆ . ಏಕೆಂದರೆ ಹವಳದ ತಳ ಕಡಿದಾಗಿ 
ನೀರಿನ ಆಳ ಹೆಚ್ಚಾಗುತ್ತ ಹೋಗುತ್ತದೆ. ಡೈವರ್‌ಗಳಿಗೋ ಇದು ಸಂಭ್ರಮಿಸುವ 
ಆಳ, ತಮ್ಮ ಮೇಲೆ ಶಾರ್ಕ್ ಹಾಯ್ದು ಹೋದದ್ದನ್ನು ಜೀವಮಾನದಲ್ಲೇ 
ನೆನಪಿನಲ್ಲಿಟ್ಟುಕೊಳ್ಳುವ ಸಂಗತಿ ಎಂದು ಮತ್ತೆಮತ್ತೆ ಸ್ಮರಿಸುತ್ತಾರೆ . ಅಲ್ಲಿನ ಸಾಗರ 
ತಳ ಮರಳುಮಯ, ಅಲ್ಲಿ ಹುದುಗಿರುವ ತಪಸ್ಸಲ್ಲಿ ನಿರತವಾಗುವಂತೆ ಕಾಣುವ 
ಆಮೆಗಳ ಮೈದಡವಲು ಇವರಿಗೋ ಕಾತರ , ಅವಕ್ಕೆ ಈ ಸ್ಪರ್ಶ ಬೇಕಿಲ್ಲ. ಪ್ರವಾಸ 
ಸಾರ್ಥಕ ಎಂದು ಪ್ರವಾಸಿಗಳು ಹೇಳಿಕೊಂಡರೆ, ಜೀವಿವೈವಿಧ್ಯದ ತಂಟೆಗೆ ಹೋದರೆ 
ಅದು ನಿರರ್ಥಕ ಎಂದು ಶಬ್ದವಿಲ್ಲದೆ ಮೌನದಲ್ಲೇ ತಮ್ಮ ಅಸಮ್ಮತಿ ಸೂಚಿಸುತ್ತವೆ 
ಇಲ್ಲಿನ ಜೀವಿಗಳು. ಆದರೆ ಮೋಜುದಾರರಿಗೆ ಮೂಗುದಾರ ಹಾಕುವವರಾರು ? 
ಅದೂ ಪ್ರವಾಸಿಗಳಿಂದ ಹಲವುಕೋಟಿ ಡಾಲರ್‌ಗಳು ಸಂದಾಯವಾಗುವಾಗ. 


ದ್ವೀಪಗಳಿಗೂ ಅಭ್ಯಂಜನ ಸ್ನಾನ 


೧೯೯೧ -೯೨ರ ಕೊಲ್ಲಿ ಯುದ್ಧದ ನೆನಪು ನಮಗಾರಿಗೂ ಇನ್ನೂ ಮಾಸಿಲ್ಲ. 
ಮಾನವಕೃತ ಮಹಾ ಅಪರಾಧಗಳಲ್ಲಿ ಇದೂ ಒಂದು. ಇರಾಕ್‌ನ ಅಧ್ಯಕ್ಷ ಸದ್ದಾಂ 
ಹುಸೇನ್, ಯುದ್ಧ ತೀವ್ರವಾಗಿ ಇರಾಕನ್ನು ಅಮೆರಿಕ ಯುದ್ಧ ನೌಕೆಗಳು ಆಕ್ರಮಣ 
ಮಾಡುತ್ತವೆ ಎಂಬ ಸೂಚನೆ ಸಿಕ್ಕಿದೊಡನೆ ಆರು ಮಿಲಿಯನ್ ಬ್ಯಾರೆಲ್ ತೈಲವನ್ನು 
ಸಾಗರಕ್ಕೆ ಹರಿಯಬಿಟ್ಟ , ಒಂದು ಹನಿ ತೈಲ ರಚನೆಗೆ ನಿಸರ್ಗವು ಕೋಟಿಕೋಟಿ 
ವರ್ಷಗಳನ್ನು ತೆಗೆದುಕೊಳ್ಳುತ್ತದೆ ಎನ್ನುವ ವಾಸ್ತವವನ್ನು ಅರಿಯಲು ಯುದ್ಧದಲ್ಲಿ 
ಯಾರಿಗೆ ಸಮಯವಿದೆ? ಏನು ಕುತಂತ್ರ ಮಾಡಿದರೂ ಅದು ರಣತಂತ್ರವೇ . 
ಆದರೆ ಈ ದುಬಾರಿ ಚೇಷ್ಟೆಯಿಂದ ಬದುಕು ದುರ್ಬರವಾದದ್ದು ಸಾಗರಜೀವಿಗಳಿಗೆ, 
ಸೌದಿ ಅರೇಬಿಯದ ಕರಾವಳಿಯಂತೂ ತೈಲಜಿಡ್ಡಿನಿಂದ ಹೆಪ್ಪುಗಟ್ಟಿತು. ಇದು ಕೊಲ್ಲಿ 
ರಾಷ್ಟ್ರಗಳಿಗಷ್ಟೇ ಒದಗಿದ ದುರ್ಗತಿಯಲ್ಲ, ಇಡೀ ಜಗತ್ತು ತಲ್ಲಣಿಸಿಹೋಯಿತು. 
೩೪,೦೦೦ ಸಾಗರ ಹಕ್ಕಿಗಳಿಗೆ ತೈಲ ಬಲವಾಗಿ ಅಂಟಿ ರೆಕ್ಕೆಬಿಚ್ಚಲೂ ಆಗದೆ 
ಕೊನೆಯುಸಿರೆಳೆದವು. ೧೦ , ೦೦೦ ನೀರು ನಾಯಿಗಳು ವಿಲಿವಿಲಿ ಒದ್ದಾಡುತ್ತ 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ/ ೫೫ 


ಸಮಭಾಜಕ ವೃತ್ತ ಹಾಯುವಾಗ ಸಂಭ್ರಮ 


ವೈವಿಧ್ಯಮಯ ಫಿಂಚ್ ಹಕ್ಕಿಗಳು 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ / ೫೬ 


ವೈವಿಧ್ಯಮಯ ಫಿಂಚ್ ಹಕ್ಕಿಗಳು 


ವೈವಿಧ್ಯಮಯ ಫಿಂಚ್ ಹಕ್ಕಿಗಳು 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ / ೫೭ 


ವೈವಿಧ್ಯಮಯ ಫಿಂಚ್ ಹಕ್ಕಿಗಳು 


ವೈವಿಧ್ಯಮಯ ಫಿಂಚ್ ಹಕ್ಕಿಗಳು 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ / ೫೮ 


ವೈವಿಧ್ಯಮಯ ಫಿಂಚ್ ಹಕ್ಕಿಗಳು 


ವೈವಿಧ್ಯಮಯ ಫಿಂಚ್ ಹಕ್ಕಿಗಳು 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ / ೫೯ 


ಫಿಂಚ್ ಹಕ್ಕಿಗಳ ಕೊಕ್ಕಿನ ಮಾರ್ಪಾಡು 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ / ೬೦ 


ಸತ್ತವು. ತಿಮಿಂಗಿಲಗಳು ಸತ್ತು ತೇಲಿದವು. ತೈಲವನ್ನು ತೊಡೆದು ಹಾಕಲು ಬಳಸಿದ 
ಮಾರ್ಜಕಗಳೇ ಕೆಲವು ಜೀವಿಗಳಿಗೆ ಮುಳುವಾಯಿತು. ಇದು ಪ್ರಜ್ಞಾಪೂರ್ವಕವಾಗಿ 
ಮಾಡಿದ ಕ್ಷಮಿಸಲಾರದ ಅಪರಾಧ. ಎಷ್ಟೊವೇಳೆ ಆಲಸ್ಯದಿಂದಲೋ 
ಅಪ್ರಜ್ಞಾಪೂರ್ವಕವಾಗಿಯೋ ತೈಲದ ಟ್ಯಾಂಕರ್‌ಗಳು ಸಾಗರದಲ್ಲಿ 
ಅಪಘಾತಕ್ಕೀಡಾಗುವುದುಂಟು. ೧೯೮೯ರಲ್ಲಿ ದಕ್ಷಿಣ ಅಲಾಸ್ಕದ ಬಳಿ ಟ್ಯಾಂಕರ್‌ನಿಂದ 
ಹನ್ನೊಂದು ಮಿಲಿಯನ್ ಗ್ಯಾಲನ್ ತೈಲ ಸೋರಿ ೧೨,೪೦೦ ಚ.ಕಿ. ಮೀ . ಸಾಗರವನ್ನು 
ವ್ಯಾಪಿಸಿತ್ತು. ಇಂಥ ಅವಘಡಗಳು ನಡೆಯುತ್ತಲೇ ಇವೆ. ಮನುಷ್ಯರಿಗೆ ಇವು ತಟ್ಟುವುದಿಲ್ಲ 
ಎನ್ನುವ ಕಾರಣದಿಂದ ಆ ಕುರಿತು ವಿಶೇಷ ಎಚ್ಚರಿಕೆಯೇನೂ ಇಲ್ಲ . 


ಇಂಥಹದೇ ಅಪಘಾತವೊಂದು ೨೦೦೧ರಲ್ಲಿ ಗಲಾಪಗಸ್ ದ್ವೀಪದಲ್ಲಾಯಿತು. 
ಜೆಸ್ಸಿಕಾ ಎನ್ನುವ ತೈಲ ಸಾಗಿಸುವ ಟ್ಯಾಂಕರ್ ಸ್ಯಾನ್ ಕ್ರಿಸ್ಟೋಬಲ್ ದ್ವೀಪದ 
ತೀರದಲ್ಲಿ ಲಂಗರು ಹಾಕಿದ್ದ ಜಾಗದಲ್ಲೇ ನೋಡನೋಡುತ್ತಲೇ ಉರುಳಿತು. ಅದರಲ್ಲಿದ್ದ 
೧,೬೦, ೦೦೦ ಗ್ಯಾಲನ್ ಡೀಸೆಲ್ , ೮೦ , ೦೦೦ ಗ್ಯಾಲನ್ ಬಂಕರ್ ತೈಲ 
ಸೋರತೊಡಗಿತು. ಈಕ್ವೆಡಾರ್ ಸರ್ಕಾರಕ್ಕೆ ಜಂಘಾಬಲವೇ ಉಡುಗಿಹೋಯಿತು. 
ಪರಿಸರ ಕಾರ್ಯಕರ್ತರು, ಈಕ್ವೆಡಾರ್‌ನ ಸೈನ್ಯ, ನ್ಯಾಷನಲ್ ಪಾರ್ಕ್ ಸರ್ವೀಸ್‌ನ 
ಸಿಬ್ಬಂದಿ ವರ್ಗ ಹಗಲಿರುಳೂ ಶ್ರಮಿಸಿ ಸೋರಿದ ತೈಲದ ಪೈಕಿ ೫೦,೦೦೦ 
ಗ್ಯಾಲನ್ ತೈಲವನ್ನು ತೆಗೆಯುವಲ್ಲಿ ಯಶಸ್ವಿಯಾದರು. ಅಮೆರಿಕದ ಹವಾಗೋಳ 
ಆಡಳಾತಾಧಿಕಾರಿಗಳು ಲಗುಬಗೆಯಿಂದ ಹಾರಿಬಂದು ಬಿರುಕುಬಿಟ್ಟ ಟ್ಯಾಂಕರ್‌ 
ಜಾಗವನ್ನು ಮುಚ್ಚಿದರು. ಅಲ್ಲಿ ಆದದ್ದೇನೆಂದರೆ ಕ್ಯಾಪ್ಟನ್‌ಗೆ ಹಡಗನ್ನು ಎಲ್ಲಿ ಲಂಗರು 
ಹಾಕಬೇಕೆಂದು ತಿಳಿದಿರಲಿಲ್ಲ. ಜಾಗವೂ ಹೊಸತು, ಅವನೂ ಹೊಸಬ. ಅದು 
ದೊಡ್ಡ ಅಲೆಗಳು ಏಳುವ ಜಾಗ, ಮರಳುಭರಿತ ತುಂಡುನೀರಿತ್ತು. ಅಲ್ಲಿ ಲಂಗರು 
ಹಾಕಿದ್ದೇ ಮೂರ್ಖತನವಾಯಿತು. ಎಚ್ಚರಿಕೆ ವಹಿಸಿದ್ದರಿಂದ ಅನೇಕ ದ್ವೀಪಗಳಿಗೆ 
ತೈಲ ಹರಡಿದರೂ ಅವು ಸಾಗರಜೀವಿಗಳಿಗೆ ಅಪಾಯ ತರುವ ಮುನ್ನವೇ ಶುದ್ದೀಕರಣ 
ಪ್ರಕ್ರಿಯೆ ಪ್ರಾರಂಭವಾಗಿತ್ತು. ೭೯ ಸಾಗರ ಸಿಂಹಗಳಿಗೆ ತೈಲ ಅಂಟಿತ್ತು. ಅವುಗಳನ್ನು 
ಶುಚಿಮಾಡಿ ಮತ್ತೆ ಅದೇ ಜಾಗದಲ್ಲಿ ಬಿಟ್ಟಾಗ ಅವು ಏನೂ ಆಗಿಯೇ ಇಲ್ಲವೆಂಬಂತೆ 
ನೀರಿನತ್ತ ಹೊರಟವು? > <, ಬಂಕರ್ ತೈಲವನ್ನು ಈ ದ್ವೀಪಗಳಿಗೆ ಸಾಗಿಸುವ 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ / ೬೧ 


ಡಾರ್ವಿನ್ ಕಮಾನು 


ಪ್ರಶ್ನೆಯೇ ಇನ್ನು ಮುಂದೆ ಬರುವುದಿಲ್ಲ ಎಂದು ಈಗ ಅಲ್ಲಿನ ಆಡಳಿತಾಧಿಕಾರಿಗಳು 
ಹೇಳುತ್ತಿದ್ದಾರೆ. ಈ ಕುರಿತು ಶಾಸನಗಳನ್ನೇ ರೂಪಿಸಿದ್ದಾರೆ. ಒಂದುವೇಳೆ ಈ 
ಅಪಘಾತ ತೀವ್ರವಾಗಿದ್ದರೆ ಜೀವಿಸಂಕುಲ ನಳನಳಿಸುತ್ತಿರುವ ಗಲಾಪಗಸ್ ದ್ವೀಪ 
ಭರಿಸಲಾರದ ನಷ್ಟವನ್ನು ಅನುಭವಿಸಬೇಕಾಗಿತ್ತು. ಕೋಟಿಕೋಟಿ ವರ್ಷಗಳ 
ಜೀವಿವಿಕಾಸದಲ್ಲಿ ಗೆದ್ದು ಬದುಕಲು ಹೋರಾಟ ನಡೆಸಿ ಅಲ್ಲೂ ಯಶಸ್ಸು ಸಾಧಿಸಿದ 
ಜೀವಿಗಳನ್ನು ನಾವು ಹೊಸಕಿಹಾಕುವುದು ಅರೆಘಳಿಗೆಯ ಕೆಲಸ, ನಮ್ಮ ಸಾಮರ್ಥ್ಯವನ್ನು 
ಇದರಲ್ಲಿ ತೋರಿಸಬೇಕೆ? 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ / ೬೨ 


ಸ್ಕೂಬಾ ಡೈವಿಂಗ್ 


ಜೆಸ್ಸಿಕಾ ನೌಕೆ ಹೊರಳಿದಾಗ 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ / ೬೩ 


2006 


ರೂ . 80 

ರೂ . 45 
- ರೂ . 50 

ರೂ . 70 
ರೂ . 80 
ರೂ . 075 
ರೂ . 80 
ರೂ . 60 
ರೂ . 50 
ರೂ . 60 
ರೂ . 25 


ರೂ 


. 


ಪ್ರಗತಿಯ ಹಾದಿಯಲ್ಲಿ 
1. ಮಲೆಯ ಸಂತ 

- ಬಿಳುಮನೆ ರಾಮದಾಸ್ 2006 
2. ದೇವರುಗಳ ರಾಜ್ಯದಲ್ಲಿ - ಬೊಳುವಾರು ಮಹಮದ್ ಕುಂಞ 
3 . ನಾತಿಚರಾಮಿ - ಎಂ .ಎ . ಇಂದಿರ 

2006 
4. ಭಾವ ಬಂಧನ - ಎಂ . ಎ . ಇಂದಿರ 

2006 
5. ಸುಪ್ತ ಸಾಗರ - ಎಂ . ಎ . ಇಂದಿರ 

2006 
6, ತಮ್ಮ ತೊಟ್ಟಿಲುಗಳ ತಾವೇ ಜೀಕಿ...- ಎನ್. ಸಿ. ಮಹೇಶ್ 2006 
7 . ಒಂದು ಕೈಫಿಯತ್ - ಚಂದ್ರಕಾಂತ ಕುಸನೂರ 

2007 
8. ಬೇಲಿಮ್ಯಾಲಿನ ಹೂವು- ಡಾ . ನಿಜಲಿಂಗಪ್ಪ ಮಟ್ಟಿಹಾಳ 2007 
9. ತಲ್ಲಣದ ಆ ಕ್ಷಣ - ಕಂನಾಡಿಗಾ ನಾರಾಯಣ 

2007 
10. ಕಾಲನೌಕೆ 

- ಡಾ . ಕೆ. ಪುಟ್ಟಸ್ವಾಮಿ 2007 
11 . ಬೆನ್‌ಹರ್‌ 

- ಡಾ . ಕೆ. ಪುಟ್ಟಸ್ವಾಮಿ 2007 
12. ಮಾತಾಹರಿ 

- ಡಾ . ಜೆ. ಬಾಲಕೃಷ್ಣ 2007 
13. ಪುಟ್ಟರಾಜಕುಮಾರ - ಡಾ . ಜೆ. ಬಾಲಕೃಷ್ಣ 2007 
14 . ಬೊಕಾಷಿಯೋನ ರಸಿಕತೆಗಳು - ಡಾ . ಜೆ. ಬಾಲಕೃಷ್ಣ 2007 
15 . ಮಾಯಾ ಮನುಷ್ಯ - - ಡಾ . ಕೆ. ಪುಟ್ಟಸ್ವಾಮಿ 2007 
16. ಭೂ ಮಧ್ಯಕ್ಕೆ ಒಂದು ಪಯಣ - ಡಾ . ಕೆ. ಪುಟ್ಟಸ್ವಾಮಿ 2007 
17. Sociology for pre law students - Adinarayanappa 2007 
18 . ಕುವೆಂಪು ಸಾಹಿತ್ಯ ದರ್ಶನ - ಡಿ.ಎಸ್. ನಾಗಭೂಷಣ 2007 
19, ಇಳೆಯ ಬೆಳಗು - ಪ್ರೊ . ಬಿ .ಎ . ಶ್ರೀಧರ 

2007 
20 . ಪಲ್ಲಟ ಪರ್ವ - ಪ್ರೊ . ಬಿ. ಎ . ಶ್ರೀಧರ 

2007 
21. ಗೀತಾಂಜಲಿ - ನವೀನ್ ಹಳೆಮನೆ 

2007 
22 . ಸಾಹಿತ್ಯ ಸಂಭ್ರಮ - ಸಂ . ಎಂ . ಬೈರೇಗೌಡ 
23, ಬಹುಜನ ಚಿಂತನ - ಡಾ . ಕುಂಸಿ ಉಮೇಶ್ ) 2007 
25. ತರುಣಿ ಮಾ ( ಹಿಂದಿ) - ಪಿಂಟು ನಂಗಾವತ್ 

2008 
26. ದೇವರುಗಳ ರಾಜ್ಯದಲ್ಲಿ - ಬೊಳುವಾರು ಮ . ಕುಂಞ 2008 
27. ಉತ್ಪಾತ 

- ಡಾ , ಲಕ್ಷಣಕೌಂಟೆ 2008 
28 . ಕಣ್ಣ ಕಣಿವೆ 

-ರೇಣುಕಾ ನಿಡಗುಂದಿ 2008 
29, 80 ದಿನಗಳಲ್ಲಿ ಭೂ ಪ್ರದಕ್ಷಿಣೆ - ಡಾ , ಕೆ. ಪುಟ್ಟಸ್ವಾಮಿ 

2008 
30. ಮಾಳಸುತ್ತಿನ ಮೂಲಿಕೆ ವೈದ್ಯ - ಡಾ . ಸ. ನಾ . ಭಟ್ 

2008 | 
31. ಕನ್ನಡ ಸಾಹಿತ್ಯ - ಸಂಸ್ಕೃತಿ..... - ಡಾ . ಡೊಮಿನಿಕ್ 

2008 


Rs .125 


ರೂ . 50 
ರೂ . 175 


ರೂ . 200 


2007 


ರೂ . 100 
ರೂ . 100 
ರೂ . 60 
ರೂ . 40 


ರೂ . 110 
ರೂ . 50 
ರೂ . 120 
ರೂ . 125 
ರೂ . 150 


ಡಾರ್ವಿನ್ ಕಂಡ ಗಲಾಪಗಸ್ ದ್ವೀಪ / ೬೪ 


2008 


2009 


32. ಡೊಂಕು ಬಾಲದ ನಾಯಕರು - ಡಾ .ಎಲ್ . ಬಸವರಾಜು * 2008 ರೂ . 100 
33. ಯುಗ ಪುರುಷ - ಡಾ . ಲಕ್ಷ್ಮಣ ಕೌಂಟೆ 

2008 ರೂ . 250 
34. ನಾನು ಅವನಲ್ಲ... ಅವಳು... - ತಮಿಳು ಮೂಲ ಲಿವಿಂಗ್ ಸೈಲ್ ವಿದ್ಯಾ 

- ಕನ್ನಡಕ್ಕೆ : ಡಾ . ತಮಿಳ್ ಸೆಲ್ವಿ 2008 ರೂ . 150 
35 . ಹುಚ್ಚು ದಾಳಿಂಬೆ ಗಿಡ - ಗ್ರೀಕ್ ಕವಿತೆಗಳ ಅನುವಾದ 

- ಡಾ . ವಿಜಯಾ ಗುತ್ತಲಾ, ಡಾ , ವಿಕ್ರಮ ವಿಸಾಜಿ 2008 ರೂ . 70 
36. ಪದ್ಯದ ಮರ - -ಕೃಷ್ಣಮೂರ್ತಿ ಬಿಳಿಗೆರೆ 2008 | ರೂ . 75 
37. ಜೋಳಿಗೆಯಲ್ಲೊಂದು ಅಗುಳು - ಕೃಷ್ಣ ರಾಯಚೂರ್ 2008 
38 . ನದಿಯ ತೀರದ ನಡಿಗೆ ಡಾ. ರಂಗನಾಥ ಕಂಟನಕುಂಟೆ ರೂ . 50 
39. ಯಕ್ಷರಂಗ ರವಿ ರಾ . ಅಂಚನ್ 

ರೂ . 80 
40. ಅರಿವೆಂಬ ಮಾಯೆ - ರವಿ ರಾ . ಅಂಚನ್ 

2009 ರೂ . 150 
41 . ಮಳೆ ಕೋಗಿಲೆ ( ರಾಮದಾಸ್‌ ಅಭಿನಂದನ ಗ್ರಂಥ) - ಡಾ .ಎಂಬಿಜಿ | 2009 | ರೂ . 150 
42 . ಮಲೆಯ ಪ್ರಬಂಧಗಳು - ಬಿಳುಮನೆ ರಾಮದಾಸ್ 

2009 ರೂ . 100 , 
43 . ನೀರದೀವಿಗೆ ಡಾ. ಕೆ. ವೈ . ನಾರಾಯಣಸ್ವಾಮಿ 

2009 - ರೂ . 150 
44. ಮಹಿಳೆ: ಅಸ್ತಿತ್ವದ ಸಂಕಥನ - ಡಾ . ಕವಿತಾ ರೈ 

2009 ರೂ . 250 
45 . ಅಸ್ತಿತ್ವ - ಎಚ್. ಆರ್ . ಶಿವಕುಮಾರ್ 

2008 ರೂ . 045 
46, ಶಿಷ್ಯಗಾಥೆ - ಶ್ರೀಧರ ಕೋಟೆಕಾರ್ 

2009 ರೂ . 200 
47. The Ballad of Sikhs - Sridhar Kotekar 

2009 Rs .250 
48. ರಾಗೌ ಕಾವ್ಯ ವಿಮರ್ಶೆ - ಸಂ . ಡಾ . ಬೆಳ್ಳೂರು ವೆಂಕಟಪ್ಪ 2009 ರೂ . 100 
49. ಬೆಳಕು - ಬೆರಗು - ಪ್ರೊ ಲಿಂಗದೇವರು ಹಳೆಮನೆ 

2009 - ರೂ . 100 
50 . ಕವನ ಕೂಡಲ ಸಂಗಮ - ಡಾ . ಎಲ್. ಬಸವರಾಜು 2009 ರೂ . 350 
51. ಯಮನಕೋಣವು... - ಪ್ರೊ . ಎಸ್ . ತಮ್ಮಾಜಿರಾವ್ ನಂಗ್ಲಿ 
52. ಡಾರ್ವಿನ್ ಕಂಡ ಡಲಾಪಗಸ್ ದ್ವೀಪ - ಟಿ. ಆರ್ . ಅನಂರತಾಮು 2009 ರೂ . 040 
53 . ಭಕ್ತಿಪಂಥದಲ್ಲಿ ಸಮಾಜಕಾರ್ಯದ... ಎಚ್. ಎಂ . ಮರುಳಸಿದ್ದಯ್ಯ 2009 ರೂ . 150 


2009 


52 


ಪಗಳ 
ಗ್ರಾಫಿಕ್ಸ್ 
ಬೆಂಗಳೂರು 


